



కామిక్ లోకం

కలం వీరుడు
పోయబుల్లూషాన్

సెప్టెంబర్ 2014

మాసపత్రిక

వెల: రూ.7

రంగుపడింది!



Keshav



కలం వీరుడు షోయబుల్లాఖాన్

“ గఢోంకా బిర్యానీ ధోబియోంకా పరేషాన్ ” , “ పగటి ప్రభుత్వం - రాత్రి ప్రభుత్వం ” అనే వార్తలు నిజాం సంస్థానంలో సంచలనం రేపాయి. నిజాం తన సైనికులకు బిర్యాని వంటకానికి హైదరాబాద్ లోని రజకుల గాడిదల మాంసం ఉపయోగిస్తున్నాడనేది మొదటి వార్త సారాంశం. తెలంగాణా వ్యాపితంగా జరుగుతున్న పోరాటాల వలన నిజాం ప్రభుత్వానికి గ్రామాల నుండి రావాల్సిన మేకలు, గొర్రెలు అందకపోవడంతో రజకుల గాడిదలను రాత్రివేళలో దొంగిలించి బిర్యాని వంటకానికి ఉపయోగించారు. రజకులు గాడిదలు మాయం కావడంతో ఆందోళన చెందారు. ఇలాంటి వార్తలు రాసినందుకు నిజాం పాలకుల చేత చేతులు నరికి వేయబడి, హత్యగావించబడిన యువ

పాత్రికేయుడు షోయబుల్లాఖాన్.

షోయబుల్లాఖాన్ దృష్టిలో జర్నలిజం అంటే నిజం చెప్పడం. నిజాన్ని నిర్భయంగా ప్రజలకు చేరవేయడమే అసలైన జర్నలిజం అని నమ్మిన వ్యక్తి. ప్రజల తరుపున కలం పట్టి, పాలకుల అక్రమాలను చీల్చి చెండాడిన కలం యోధుడు. అమరవీరుడు. పత్రికా విలువలకు వలువలూడుతున్న ప్రస్తుత తరుణంలో షోయబుల్లాఖాన్ లాంటి పత్రకారులు జర్నలిజానికి ఆదర్శనీయులు, ఆచరణీయులు. జర్నలిజం చరిత్రలో చిరస్మరణీయుడు షోయబుల్లాఖాన్. దానికి కారణం జర్నలిస్టుగా సాహసోపేతమైన జీవితం గడిపారు. పాలకుల ప్రలోభాలకు, బెదిరింపులకు లొంగకుండా నిర్భయంగా నిలిబడ్డాడు. 28 సంవత్సరాల చిన్నవయస్సులోనే పాలకుల కర్కశత్వానికి బలయ్యారు.

షోయబుల్లాఖాన్ అక్టోబర్ 17, 1920లో ఖమ్మం జిల్లాలో జన్మించారు. తండ్రి హబీబుల్లాఖాన్ నిజాం ప్రభుత్వంలో రైల్వే శాఖలో పనిచేసేవారు. తల్లి లాయహున్నీషా బేగం. భార్య ఆజ్మలున్నీషాబేగం. ఇద్దరు కుమార్తెలు. ఇది ఆయన కుటుంబం.

ఉస్మానియా యూనివర్సిటీలో బి.ఏ., జర్నలిజం డిగ్రీ చేశారు. ఆ రోజులలో బి.ఏ. చేసిన వారికి ఎన్నో ఉద్యోగవకాశాలున్నాయి. కాని షోయబుల్లాఖాన్ జర్నలిజంనే ఎంచుకున్నారు. చిన్నపటినుండి సమాజం కోసం ఏదైనా చేయాలనే తపన, పేదలకు సహాయపడాలనే ఆరాటం ఆయనను జర్నలిజం వైపు నడిపించాయి. జాయతీయోద్యమ ప్రభావంతో ‘తేజ్’ అనే ఉర్దూ పత్రికలో సబ్ఎడిటర్ గా చేరి జాయతీయోద్యమ భావాలను వ్యాపింపజేసే వార్తలు, సంపాదకీయాలు రాశాడు. నిజాం ప్రభుత్వ తీరుపై, దౌర్జన్యాలపై ఘాటైన వార్తలు రాసి ప్రజలను చైతన్యపరిచేవారు. రాతలుగిట్టని ప్రభుత్వం తేజ్ పత్రికను నిషేధించింది. తరువాత “రయ్యత్” అనే ఉర్దూ పత్రికలో చేరారు. కాని రాతలు తీరు మారలేదు. ఆయన శైలి పదునైనది. పాలకులకు గుండెల్లో గుచ్చుకునేలా రాతలు ఉండేవి. దీనితో బెదిరింపులు ఎక్కువయ్యాయి. ప్రజాస్వామ్యమే గిట్టని నిజాం పాలకులు, జాగీదార్లు, జమీన్దార్లు షోయబుల్లాఖాన్ రచనలను ఎలా జీర్ణించుకోగలరు. ‘రయ్యత్’ పత్రికలోనే కాకుండా మొత్తం పత్రికలలో ఎక్కడ పనిచేయకుండా కుట్ర చేశారు. తల్లి, భార్యల వద్ద ఉన్న నగలు అమ్మి 1947, నవంబర్ 1న ‘ఇమ్రోజ్’ అనే పత్రిక స్థాపించారు. అప్పటికే దేశానికి స్వాతంత్ర్యం వచ్చింది కాని నిజాం సంస్థానం విలీనం కాలేదు. తెలంగాణా ప్రాంతంలో భూమి, భుక్తి, విముక్తి కోసం కమ్యూనిస్టు పార్టీ నేతృత్వంలో ఉద్యమమైన ఉద్యమాలు జరుగుతున్నాయి. ఈ నేపథ్యంలో షోయబుల్లాఖాన్ ప్రజాపోరాటానికి అండగా తన పత్రికలో రాయడం ప్రారంభించారు. కమ్యూనిస్టు ఉద్యమానికి మద్దతుగా నిలిచారు. ప్రజల ప్రయోజనాల దృష్ట్యా నిజాం సంస్థానం దేశంలో విలీనం కావాలని కోరుకున్నారు. విలీనానికి వ్యతిరేకంగా నిజాం చేసే ప్రయత్నాలను నిరసించారు. ప్రజా ఉద్యమాలకు, నిరసనలకు ప్రతికలో పెద్ద పీటవేశారు. నిజాం దుర్మార్గాలను, రజాకార్ల, దేశముఖ్ల ఆగడాలను ఎండగట్టారు. ఇది నిజాంకు ఎంత మాత్రం నచ్చలేదు. అనేక ఇబ్బందులు పెట్టారు. రాతల్ని ఆపడానికి చేయని ప్రయత్నం లేదు. చివరికి నిజాం ప్రభుత్వం రజాకార్లుగా పిలువబడే ఇత్తెదులు ముస్లీమ్ సన్ఢ ఆగడాలను నిరోధించకపోవడముపై 1948 జనవరి 28న ఒక వ్యాసం రాశాడు. అంతేకాదు విలీనాన్ని వ్యతిరేకిస్తూ నిజాం ప్రభుత్వం చేసే చర్యలను ఖండించారు. విలీనం యొక్క ఆవశ్యకతను వివరిస్తూ సంపాదకీయాలు రాశాడు. దీనితో 1948 ఆగస్టు 19న ఒక బహిరంగసభలో కాశీం రజ్వీ మాట్లాడుతూ విలీనాన్ని సమర్థించేవారి చేతులు నరికేస్తామని షోయబుల్లాఖాన్ ను ఉద్దేశించి ప్రసంగం చేశారు. ఆ తర్వాత రెండు రోజులకే 1948 ఆగస్టు 21న షోయబుల్లాఖాన్, ఆయన అనుచరుడు ఇస్మాయిల్ ఖాన్ పైన దారికాసి కాచిగూడలో దాడి చేశారు. కాల్పులు జరిపారు. రెండు తూటాలు ఆయన చాతీలో దిగబడ్డాయి. అయినా వారి కని తీరలేదు. కుడిచేయి అరచేతి వరకు నరికేశారు. ఆయన మిత్రునివి రెండు చేతులు నరికేశారు. దుర్మార్గంగా షోయబుల్లాఖాన్ ను బలితీసుకున్నారు. నమ్మిన విలువల కోసం ప్రాణత్యాగం చేసి పేదల పక్షాన నిలిచిన షోయబుల్లాఖాన్ జర్నలిస్టులకే కాదు అందరికీ ఆదర్శప్రాయుడు.

సెప్టెంబర్ - 2014

కార్పొరేట్

సి.ఐ.టి.యూ. ఆంధ్రప్రదేశ్ కమిటీ మాసపత్రిక

సంపుటి : 27 సంఖ్య : 9

విడి ప్రతి వెల : రూ. 7

సం॥ చందా : రూ. 75

విషయ సూచిక

సంపాదకీయం	3
కార్పొరేట్	4
గాజుకన్ను	5
డాక్టర్ - డాక్టర్	6
కవర్ స్టోరీ	7-9
ఉద్యమవార్తలు	10-16
ఫ్యాక్టరీలలో ప్రమాదాలు	17
కార్మికుల సంక్షేమ బోర్డు	18
మహిళా మణిపూస	19-20
సివిల్ సప్లయ్ జి.ఓ.	21, 22
శ్రామిక మహిళ	23
బాలలొకం	24
లేడి చంపిన పులి (కథ)	25, 26
కవిత	26
సామాజిక న్యాయం	27
అంతర్జాతీయం	28-30
జాతీయం	31
కార్మిక కర్షక ఐక్య పోరాటాలకు	32-33
మీకు తెలుసా ?	34

మేనేజర్ కార్పొరేట్

ఇ.నం.1-7-139/44, ఎన్.వి.బి.స్మార్త కేంద్రం,
ఎస్.ఆర్.కె.నగర్, లిసాలగడ్డ, జమిన్స్ పూర్,
ముషీరాబాద్, హైదరాబాద్-20.
ఫోన్ : 27612474
ఫ్యాక్స్ : 27646565

ఎడిటోరియల్ బోర్డు

ఎడిటర్ : మహమ్మద్ అబ్బాస్

సభ్యులు :

పర్వ సత్యనారాయణ,
ఆర్.సుధాభాస్కర్, పి.అజయ్ కుమార్,
పి. రోజా, సత్యభాస్కర్.

మేనేజియల్ బోర్డు

మేనేజర్ : రాజారావు

సభ్యులు :

పర్వ సత్యనారాయణ, ఎస్.పుణ్యవతి,
ఆర్.వి.నర్సింహారావు,
వై. సోమన్న, పి. సుధాకర్.

కార్పొరేట్ ఉగ్రవాదాన్ని ప్రతిఘటించు

అటు అమెరికన్ పాలకుల మొదలు ఇటు నరేంద్ర భాయ్ మోడీ వరకు అభిమాన పదం “ఉగ్రవాదం”! ఆ పద ప్రయోగమే నేడు రాజకీయ వైకుంఠపాళిలో మోడీని అందలమెక్కించిన విషయం మనకు తెలిసిన కథ! కానీ, మోడీ గారి కార్పొరేట్ దోస్తులు, ముఖ్యంగా ధీరూభాయ్ అంబానీ సామ్రాజ్యవారసులు, గౌతమ్ భాయ్ అంబానీ & కో వంటి వారు, వారి అంతర్జాతీయ ప్రభుత్వాలు గత కొంతకాలంగా తాము చేసిన ప్రచారానికి, పెట్టిన పెట్టుబడికి ‘లాభం’ అడగకుండా ఉండరు కదా! దాని రూపమే ‘కార్పొరేట్ ఉగ్రవాదం’.

“ప్రభుత్వంపైగాని, ఒక వర్గం ప్రజలపై గాని కొన్ని డిమాండ్లను అంగీకరించేలా క్రమబద్ధమైన, నిర్మాణయుతమైన హింస చేయడమే ఉగ్రవాదం”మని నిఘంటువులు ఘోషిస్తున్నాయి. దేశంలోని కార్మిక చట్టాలకు సంకెళ్ళు వేసి, ఆందోళనలను అణచివేసి, ఉద్యమాలను ఉరికొయ్యలెక్కించే సమాజం కార్పొరేట్ ఉగ్రవాదం కాక మరేమిటి?


కొన్ని తరాల కార్మికులు, ఎన్నో యుగాల తమ బాధలకు బానిస పని నిబంధనల రాక్షసత్వానికి ఉపశమనంగా సాధించుకున్నవే కార్మిక చట్టాలు. పేరుకు చాలా చట్టాలున్నా, ఈ అరవయ్యేళ్ళలో అవి అమలైన దానికంటే ఉల్లంఘించబడ్డ సందర్భాలే ఎక్కువ. నేటి మోడీ ప్రభుత్వం కళ్ళాలను ఇంకా వదులు చేసేటప్పటికి పుంజాలు తెంచుకుని పరుగు లంకించుకుంటున్నాయి. దీన్నే ‘వాళ్ళు’ అభివృద్ధింటున్నారు.

ఎర్ర కోట బురుజుల నుండి “ఘనంగా” గంటకుపైగా సాగిన మోడీ ఉపన్యాసం తయారీ రంగంపై కేంద్రీకృతం అయ్యింది. ఉదారవాద విధానాలు అమలైన గత 3 దశాబ్దాలల్లో ఈ రంగంలో కార్మిక దోపిడీ అనేక రెట్లు పెరిగింది. నికర కలిపిన విలువలో (నెట్ వాల్యూ యాడెడ్) వేతనాల వాటా (తయారీ రంగంలోనే) 80వ దశకంలో 30 శాతం నుండి 90 వ దశకంలో 20 శాతానికి, 2010లో 9.5% పడిపోయింది. ఇదే కాలంలో లాభాల రేటు 80వ దశకంలో 20 శాతానికి తక్కువగా ఉండగా, 2010లో 60 శాతానికి పెరిగింది. దేశంలో తయారీ రంగం అభివృద్ధి కావాలంటే కార్మిక చట్టాలను నీరుగార్చటమే ఏకైక మార్గమని ఏలికల వాదన. అందుకే హైర్ & ఫైర్కు మోడీ పచ్చజెండా ఉపాడు. సరళీకృత ఆర్థిక విధానాల ప్రారంభం నుండి అరులుజాస్తున్న ‘పెట్టుబడి’ కోరిక మోడీ ప్రతిష్టాపనతో మలుపు తిరిగిందని వారి ఆనందం.

దేశంలో ఉపాధి అవకాశాలు మెరుగవ్వాలంటే కార్మిక చట్టాలను వదులు చేయాలట! 11వ ప్రణాళికా కాలంలో (2005-10) సగటున జిడిపి 8.5% ఉంది. కాని దేశంలో ఉపాధి 2000-05 కాలంలో 2.7 శాతం నుండి 0.7%కు పడిపోయింది. కార్మిక చట్టాలను నీరుగార్చిన దేశాల్లో ఉపాధి అవకాశాలు మెరుగైన దాఖలాల్లేవని ఇటీవల ఐ.ఎల్.ఓ. “ప్రపంచ ఉపాధి నివేదిక” లో పేర్కొంది.

కార్పొరేట్ల సేవలో పునీతమౌతామని ఎన్నికల ముందే చెప్పి, ఓట్లు వేయించుకుని వుంటే మోడీ గారు నేడు చేస్తున్న దాన్ని ప్రశ్నించలేకపోవచ్చు. అందరికీ ‘మంచి రోజులు’ తెస్తామని అందలం ఎక్కి నేడు “తాటి చెట్టు ఎక్కింది దూడ మేత కోసమ”ని చెప్తే చెల్లుబాటుకాదు మోడీ సాబీ!

పోరాడి సాధించుకున్న చట్టాలను, పోరాడే నిలబెట్టుకుంటాం! రాజస్థాన్ లో మొగ్గ తొడిగిన ఐక్య ప్రతిఘటన వేడిని ఢిల్లీ సింహాసనానికి తగిలేలా చేస్తాం. సెప్టెంబర్ లో జరిగే ఐక్య సదస్సు సమరశంఖ పూరించనుంది!! కాస్కోండి కార్పొరేట్ ఉగ్రవాదులారా!





కామ్రాన్ యం

కామ్రాన్ యం


వివిధ పత్రికల సౌజన్యంతో

కామ్రాన్ యం



కార్మికలోకం

లేఖలు



గాజుకన్ను

గాజా మృతశిశువు గాజుకన్ను - ఆధునిక ప్రపంచపు నయా ప్రజాస్వామ్యాన్ని - నగ్నంగా చూపెడుతున్నది. వలువలూడిన విశ్వశాంతి - దిశమొలను చూసుకోవడానికి సిగ్గెందుకు ? భయమెందుకు ? యుద్ధం పేరుతో జరిగే - పాశవిక దాడికి (పాలస్తీనా పై ఇజ్రాయిల్) ఇదే అంతం కాదు - ఆరంభం కాదు. అమానుషదాడిలో నేలరాలిన - మృతుల హృదయాలు మానవాళిని నిత్యం నిలబెట్టి - ప్రశ్నిస్తూనే ఉంటాయి.

ఏ జాతి కోతులకైనా - మూతులొక్కటే అన్నట్టు ఉన్నాదుల ఘాతుకాలకు - బుర్రలొక్కటే. ఆధిపత్యయుద్ధాలకే - అవి సిద్ధం. కొన్ని బుర్రలు శాసిస్తే - బుర్రలేని కొన్ని చేతులు ట్రిగ్గర్లపై వేళ్ళు పెడతాయి - కొన్ని బుర్రలు నేతల మాస్క్లతో శాంతినీతులు వల్లిస్తాయి. హింస యుద్ధం, విధ్వంసాలకు - ఫుల్స్టాప్ కాదుకదా కనీసం కామాపెట్టేందుక్కూడా - ఆ చేతులు ముందుకురావు మరికొన్ని బుర్రలు - మందుకొట్టుకుంటూ డిస్కవరీ

నేషనల్ జాగ్రఫీలో - మందంగా రిలాక్స్ అవుతుంటారు. కాకపోతే - అగ్గి అగ్గిని రగిల్చినట్టు చైతన్యం చైతన్యాన్ని రగిలిస్తుంది. శాంతి కాంతివంతమయ్యేందుకు మానవాళి పదం పాడుతుంది కదం కదం తొక్కుతుంది - చిట్టచివరి గాజుకన్ను ప్రశ్నించేంతవరకు - యుద్ధ బుర్రలను అగ్గిపురుగు తొలుస్తూనే ఉంటుంది.

- కె. శాంతారావు

పాఠకులకు గమనిక

'కార్మికలోకం లేఖలు' అనే శీర్షికకు పత్రికలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారి ఫోటోతో పత్రికలో ప్రచురిస్తున్నాము. కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతో పాటు పాస్‌పోర్ట్ సైజ్ ఫోటో కూడా పంపగలరని కోరుతున్నాము.

e-mail : karmikalokam@gmail.com

- ఎడిటర్

చందాదారులకు విజ్ఞప్తి


మీకు వచ్చే పత్రిక అడ్రసుపైన మీకు పత్రిక ఎప్పటి నుంచి పంపబడుతున్నది, మీ చందా ఎప్పుడు పూర్తవు తున్నది తెలిపే వివరాలుంటాయి. అలాగే మీ చందా నెంబర్ కూడా ఉంటుంది. మీరు సంప్రదించేటప్పుడు ఆ చందా నెంబరును ఉదహరించటం మరచి పోవద్దు. చందా గడువు ముగియడానికి ఒక నెల ముందుగానే దయచేసి రెన్యూవల్ చేయించుకోగలరు. విడిపత్రికలు విడివిడి అడ్రసులకు పంపడంలో అనేక ఇబ్బందులు వస్తున్నాయి. అలాగే పత్రిక అందటంలేదని కూడా కొద్దిమంది నుంచి సమాచారం ఉంది. అందువలన ఒకే ప్రాంతంలో ఉండేవారికి నాలుగు లేదా ఐదు కాపీలు పంపడం సులభం. అది చందా దారులకు కూడా ఉపయోగకరం. కావున చిన్న ఏజెన్సీలకు ప్రాధాన్యతనివ్వండి. పత్రికలు సకాలంలో అందని వారు వెంటనే పోస్టాఫీసును సంప్రదించండి. తర్వాత సెల్ : 9441209559 కు ఎస్.ఎం.ఎస్ ద్వారా కానీ, ఫోన్ చేసి కానీ తెలియజేయగలరు.

- మేనేజర్

కార్మికలోకం మాసపత్రిక 5 సెప్టెంబర్ 2014

CITVAPORA

పిల్లలనీళ్ళ విరోచనాలు (డయేరియా) నివారణ



ఎండాకాలంలో నిద్రాణంగా ఉన్న వైరస్లు వానాకాలంలో తేమ తగలగానే విజృంభిస్తాయి. అవి రకరకాల జ్వరానికి కారణమవుతాయి. అలాగే, పారిశుధ్య సమస్యల వల్ల నీరు కలుషితమై, కలరా, కామెర్లు, టైఫాయిడ్ వంటి వ్యాధులు ప్రబలుతాయి. నిలువ నీటిలో దోమలు వృద్ధి చెంది, మలేరియా, డెంగూ వంటి జబ్బులు వేధిస్తాయి. మురుగునీటి మీద, అపరిశుద్ధ పదార్థాల మీద వాలిన ఈగలు ఆహారాన్ని కలుషితం చేయడంతో వాంతులు, విరోచనాలు బాధిస్తాయి. తేమ వల్ల ఉబ్బసం, న్యూమోనియా, ప్లూ కూడా కలవరపెడతాయి.

పైగా, మన దేశంలో ఐదేళ్ళలోపు పిల్లలు పోషకాహార లోపం వల్ల, నీళ్ళ విరోచనాల వల్ల ఎక్కువగా చనిపోతున్నారు. పోషకాహార లోపం రోగనిరోధక శక్తిని తగ్గిస్తే, దాని వల్ల వ్యాధులు సోకి శరీరం మరింత బలహీనపడుతుంది. అలా ఈ పోషకాహార లోపం, వ్యాధులు (ముఖ్యంగా డయేరియా) ఒక దానితో ఒకటి ముడిపడి ఉంటాయి. అది ఒక విషవలయం. మన దేశంలో ఐదేళ్ళ లోపుపిల్లల్లో దాదాపు 13 శాతం మంది నీళ్ళ విరోచనాల వల్ల చనిపోతున్నారు. 54 శాతం మంది పోషకాహార లోపంతో చనిపోతున్నారు.


ఈ సమస్యని పెంచే కారణాలు

కలుషిత నీరు, అపరిశుభ్రమైన ఆహారం, మురికి చేతులు, మురికి గిన్నెలు, ఈగలు, పాలసీసాలు, పాలపీకలు, మురిగిన పాలు, ఆరు బయట మలవిసర్జన లాంటివి ముఖ్యంగా రోటావైరస్ వ్యాధి వల్ల కలిగే విరోచనాలు పిల్లలకి ప్రాణాంతకమవుతాయి. అందుకే ప్రభుత్వ రోటా వైరస్ టీకాని ఉచితంగా ఇవ్వాలని ఆలోచిస్తోంది. ఆ టీకా వల్ల పిల్లల్లో 50 శాతం విరోచనాలని అరికట్టవచ్చు.

నివారణ చర్యలు : సకాలంలో వైద్యం వల్ల డయేరియా మరణాలను నిరోధించవచ్చు.

కొన్ని జాగ్రత్తలు తీసుకుంటే పిల్లలను నీళ్ళ విరోచనాల బారిన పడకుండా నిరోధించవచ్చు. ఆ జాగ్రత్తలు ఏమిటంటే :

- ◆ పాలసీసాలు, పాలపీకలు అసలు వాడకూడదు. కాచి చల్లార్చిన నీటినే వాడాలి.
- ◆ పరిసరాలను శుభ్రంగా ఉంచుకోవాలి.
- ◆ వంట చేయడానికి ముందు, ఆహారం తినే ముందు, మల విసర్జన తర్వాత, బయటి నుంచి ఇంటికి రాగానే, తప్పుకుండా చేతులు సబ్బు నీటితో కడుక్కోవాలి.
- ◆ నీటి సరఫరా, పారిశుధ్యం సక్రమంగా ఉండాలి.
- ◆ ఆరు బయట మలవిసర్జన చేయకూడదు.
- ◆ విరోచనాలవుతున్న పిల్లలకి తల్లిపాలు మానకూడదు.
- ◆ గంజి, పప్పుకట్టు నీళ్ళు, సగ్గు బియ్యం జావ, కిచిడీ, పెరుగన్నం, ఇడ్లీ, అరటిపళ్ళు వంటివి ఎంతో మేలు



చేస్తాయి.

- ◆ ఓ.ఆర్.ఎస్ ప్యాకెట్లు సరైన మోతాదులో నీటితో కలిపి ఇవ్వాలి.
- ◆ జింకు, లాక్టోబేసిల్లస్లు చేర్చాలి.
- ◆ అవసరమైతే విటమిన్ ఏ, ఫోలిక్ యాసిడ్లను కూడా జత చేయాలి.
- ◆ వాంతులకి అవసరమైన మందులు వాడాలి.
- ◆ పరిస్థితి విషమిస్తుంటే డాక్టరుని సంప్రదించాలి.

లేకుంటే ఒంటలో ఉన్న నీటి శాతం తగ్గిపోయి డీ హైడ్రేషన్ సంభవిస్తే, పిల్లలు షాక్కు గురై చనిపోవచ్చు. పదేపదే విరోచనాలయ్యే పిల్లల్లో పోషకాహార లోపం ఏర్పడుతుంది. వారి ఎదుగుదల, తెలివితేటలు దెబ్బతింటాయి. వారు ఎదుగుదలలో సగటు కొలమానాలు చేరుకోలేరు. అందుకే పిల్లల్లో విరోచనాలు సంభవించకుండా జాగ్రత్తపడాలి. సంభవించినా, డీ హైడ్రేషన్లోకి పోకుండా కాపాడాలి. పరిస్థితి విషయమిస్తే వెంటనే డాక్టరుని సంప్రదించి ప్రమాదాన్ని నివారించాలి.

నివారించవలసిన డయేరియా కారణాలు : ◆ కలుషితమైన నీరు ◆ అపరిశుభ్రమైన ఆహారం ◆ మురికి చేతులు ◆ నిలువ పాలు ◆ ఈగలు, ◆ పాలసీసాలు, పీకలు వాడకం ◆ బహిరంగ మల విసర్జన ◆ రోటావైరస్ టీకా ఇవ్వకపోవడం ◆ పోషకాహార లోపం.

డీ హైడ్రేషన్ లక్షణాలు : ◆ చర్మం పిండిలా సాగడం ◆ కళ్ళు లోతుకి పోవడం ◆ మాడు లోతుకి పోవడం ◆ కన్నీళ్ళు ఇంకిపోవడం ◆ మూత్రం తగ్గిపోవడం ◆ అతిదాహం తీవ్రతలో దాహం లేకపోవడం ◆ నిస్తేజం ◆ నాడీ క్షీణించడం ◆ బరువు తగ్గడం.

ఆసుపత్రిలో వైద్యమవసరమైన ప్రమాదకర లక్షణాలు : ◆ దాహం తగ్గిపోవడం ◆ ఆహారం ఇవ్వకపోవడం ◆ పాలు, నీళ్ళు తాగలేకపోవడం ◆ నిస్తేజం పెరగడం ◆ అపస్మారక స్థితి ◆ ఫిట్స్ ◆ కడుపు ఉబ్బరం ◆ జ్వరం ◆ మూత్రం బాగా తగ్గడం ◆ రక్త విరోచనాలు ◆ విడకుండా వాంతులు.

రంగు పడింది!!

“హమ్ మోడీ జీకోలానే వాలేహైన్! అచ్చేదిన్ ఆనే వాలే హైన్!” ఇది బజెపి ఎన్నికల పాట. పదేళ్ళ కాంగ్రెస్ పాలనలో కష్టాలు, కడగళ్ళు తప్ప ప్రజలకు ఒరిగింది ఏమీ లేదు. ధరలు ఆకాశాన్నంటితలసరి తృణధాన్యాల వినియోగంతో సహా అన్నీ అధమస్థాయికి చేరుకున్నాయి. ఈ శతాబ్ది ప్రారంభంలో మొదలైన రైతుల బలవన్మరణాలు కాంగ్రెస్ పాలనలో ఉధృతమైనాయి. డిజిన్వెస్ట్ మెంట్లు, ప్రైవేటీకరణలు జోరుగా సాగాయి. బ్యాంకుల ప్రైవేటీకరణకు బాటలు పరచబడ్డాయి. సరళీకృత ఆర్థిక విధానాల పర్యవసానంగా భారత ప్రజలకు మిగిలినవి ఇవి !

కడుపు మండిన జనం దొరికిన ఆసరా కర్ర చేతబుచ్చుకున్నారు. ఒరిస్సాలో నవీన్ పట్నాయక్ ను, తమిళనాట పుగచ్చితలైవిని, తెలంగాణాలో కెసిఆర్ ను, త్రిపురలో సిపిఎం ను ఆలంబనగా చేసుకుని, కాంగ్రెస్ కు ఘోరికట్టారు. కాంగ్రెస్ పై ప్రబలిన క్రోధంతో దేశమంతా ప్రత్యామ్నాయంగా కనపడ్డ బిజెపి కి ప్రజలు పట్టం కట్టారు. దీనికి మోడీ తళుకు బెళుకులు, మీడియా వంతపాటలు తోడయ్యాయి.


**ఎడం చెయ్యి తీసి, పుర్ర చెయ్యి పెడితే
మంచి రోజులొస్తాయా?**

దాదాపు సంవత్సరం నుండి దేశం ఎదుర్కొనే లేదా దేశంలో ఎదుర్కొనే ఏ సమస్యకైనా పరిష్కారం మోడీనే అనే ప్రచారం సాగింది. విధానాలు వెనక్కి పోయి, మోడీనే ‘సర్వరోగ నివారిణి’ అన్నట్లు ఊదరగొట్టింది మీడియా.

అందలం ఎక్కిన మరుక్షణం “కరిన నిర్ణయాలు తప్పవన్నా”డు మూలవిరాట్టు! అవునవునంటున్నాడు ‘విత్ర’ మంత్రి జైట్లీ. పండ్రాగస్టు మర్నాడు ఎకనామిక్ టైమ్స్ పత్రిక “ఫ్రీడమ్ ఫ్రమ్ ఓల్డ్ ఇండియా” అని పతాక శీర్షిక పెట్టి మురిసిపోయింది. “మా సమస్యలు అర్థం చేసుకునే ప్రధాని ఉండటం ఎంత ఆనందంగా ఉందో!” అన్నాడు



ఆనంద్ మహేంద్రా! ఖర్చులను నియంత్రించే సంస్థను మాజీ రిజర్వు బ్యాంకు గవర్నర్ బిమల్ జలాన్ అధ్యక్షతన ఏర్పాటు చేసినందుకు (ఎక్స్ పెన్ డీచర్ మేనేజిమెంట్ కమీషన్) పెట్టుబడిదారులు ఆనంద పరవశులౌతున్నారు. “కనీస ప్రభుత్వం, గరిష్ట పాలన” అన్న మోడీ తారక మంత్రాన్ని సత్వరం అమల్లోకి తేవాలని మరో ఆర్థిక పత్రిక బిజినెస్ లైన్ సంపాదకీయం రాసింది. “జైట్లీ మొదటి రెండు సంవత్సరాలు కరినంగా వుండా”లని ఓ “ఆర్థిక పండితుడు” వ్యాఖ్యానిస్తున్నాడు. ఈ డైలాగుల్లో నిక్షిప్తమైన అంతరార్థాన్ని కార్మికవర్గం అర్థం చేసుకోవాలి.



లేకుంటే ఆయన మంచి రోజులొస్తాయంటే మాకే వస్తాయని, చంద్రబాబు స్వర్ణాంధ్రప్రదేశ్ అంటే అందరికీ బంగార మొస్తుందని, వై.ఎస్. హరితాంధ్రప్రదేశ్ అంటే అందరి ఇళ్ళూ పచ్చగా వుంటాయని, కెసిఆర్ బంగారు తెలంగాణంటే తెలంగాణంతా బంగారు తాపడం చేస్తాడేమనని భావిస్తే మోసపోతాం. ఎందుకంటే విధానాల్లో మార్పులేదు. వాటిని అమలు చేసే పార్టీలు, నాయకులే మారుతున్నారు. విధానాల్లో మార్పు కోసం కార్మికవర్గాన్ని సన్నద్ధం చేయడమే మన కర్తవ్యంగా ఉండాలి.

మోడీ విశ్వరూపంలో కొంతే!

ఇప్పటికీ మనం చూస్తున్నది లేదా మనకి కన్నడుతున్నది మోడీ గారి విశ్వరూపంలో ఓ చిన్న భాగమే. కనపడ్డ వరకు విశ్లేషించుకుందాం. దాన్ని బట్టి కనపడని దాన్ని అంచనా వేసుకుందాం.

ఇతర హిందూ పరివార పెద్దలు చేయలేనిది, మోడీ మాత్రమే చేయగలిగింది - కాంగ్రెస్ అమలు చేసిన విధానాలనే “కాషాయం”తో కలిపి వండి వార్చగలగడం. బహుశా రుచి చూసిన వాళ్ళతో “శభాష్” అనిపించుకో గలగడం నరేంద్ర భాయ్ మోడీ ప్రత్యేకత.

అందుకే, ఆయన కార్పొరేట్ల ప్రయోజనాలతో పెనవేసుకుపోయి వున్నాడు. దానికి ఒక శాంపుల్, ఆగస్టు 15న ఎర్రకోట బురుజుల నుండి ఆయన చేసిన ప్రసంగం. దానికి ఫైనాన్షియల్ పత్రికలు పులకరించిన తీరు చూద్దాం. వాటి అంతరార్థాలు పరిశీలిద్దాం.

మోడీ తయారీ రంగం గురించి కొన్ని కీలక విషయాలు చెప్పారు “(అంతర్జాతీయ) పెట్టుబడిదారులారా! రండి! మా దేశంలో ఉత్పత్తులు సాగించండి!!” అన్నారు. “అన్న పట్టేస్తే మాస్! అన్న ప్యాంటేస్తే మాస్!” అన్నట్లుంది మీడియా మోడీ భజన!

సరిగ్గా నాలుగేళ్ళ క్రితం మన్మోహన్ సింగ్ భారత జి.డి.పి. లో ఆనాటికి 15 శాతం వున్న తయారీ రంగాన్ని అభివృద్ధి చేయాలని దాన్ని కనీసం 25 శాతానికి చేర్చాలని వాక్యచ్ఛారు. దానికో ‘మార్గమూ’ చూపారు. అదే నేషనల్ మాన్యుఫాక్చరింగ్ ఇన్వెస్ట్మెంట్ జోన్ (ఎన్.ఎం.ఐ.జి.జి). తొండముదిరితే ఊసరవెల్లి అయినట్లు సెజ్ ముదిరి ఎస్ఎంఐజిజి అయ్యింది. వీటిలో కార్మిక చట్టాలు అమలు చేయకుండా పూర్తి స్వేచ్ఛ కల్పించారు. కాని ఈ మూడు, నాలుగేళ్ళలో తయారీ రంగం దిగజారింది. అది 15 శాతాని కంటే తగ్గింది. మోడీ గారి బుర్రలో ఎన్.ఎం.ఐ.జి.జి లే వున్నాయో, దానికి మించిన

వేరేవైనా ఉన్నాయో ఇప్పటికైతే చిదంబర రహస్యం. అమంగళం అప్రతి హతమౌగాక! “మోడీ నామిక్స్ రహస్యం”!

దాని కొనసాగింపుగా ఫైనాన్షియల్ ఎక్స్ప్రెస్ లో వచ్చిన ఈ వార్త గమనార్హం. భారత పెట్టుబడిదారులు పర్యావరణ చట్టాల నుండి స్వాతంత్ర్యాన్ని కోరుకుంటున్నారట! “దీని భావమేమి తిరుమలేశా!” అని జుట్టుపీక్కోనవసరం లేదు. అభివృద్ధి చెందిన దేశాల్లో పలు పర్యావరణ ఆంక్షలుంటాయి. కాబట్టి, మనలాంటి వర్ధమాన దేశాలను పశ్చిమ దేశాలు డంపింగ్ యార్డులుగా మారుస్తున్నారన్న వార్త పాతదే. దీనికి మోడీ సర్కార్, పాపం! దేశభక్తుల పార్టీ సర్కార్ పచ్చజెండా ఊపనుందా!? ఇప్పటికే దేశంలో పటాన్ చెరు - బోల్లారం మొ॥న 8 చోట్ల మందులు, కెమికల్స్ కంపెనీల విస్తరణపైన వున్న నిషేధాన్ని మోడీ సర్కార్ తొలగించినట్లు వార్తలొచ్చాయో. ప్రజలు ఏమైనా, వారి ఆరోగ్యాలేమైనా, తయారీ రంగం చక్రాలు తిరుగుతున్నాయా లేదా అనేది ఒక్కటే మోడీ గారి లెక్కమో! ఓహో! గుజరాత్ మోడల్ అన్నది ఇదేనా?!. హతవిధి!

ఇక్కడే మోడీ గారు కాంగ్రెస్ ను దెప్పి పొడిచిన “విధాన పరమైన పక్షవాతం గురించి రెండు ముక్కలు. యుపిఎ అధికారంలోకి వచ్చిన రెండేళ్ళకి (హుషారుగా) చట్టంలో కెక్కించిన “డీప్ట్ క్లియరెన్స్” క్లాజు. నేడు వాతావరణాన్ని కాలుష్యం చేసే పరిశ్రమల యజమానుకోరుతున్నదేమంటే, 2006లో ఆమోదించినట్లు ఆ పరిశ్రమలు తమ ప్రతిపాదనలు సంబంధిత మంత్రికి పంపితే, నిర్దిష్ట కాలపరిమితిలోపు ఆయన / ఆమె సదరు ఫైల్ ను క్లియర్ చేయకపోతే “క్లియర్ చేసినట్లుగా” భావించ బడుతుంది. ఇలాంటి ఎన్నో అంశాల్ని కాంగ్రెస్ / యుపిఎ పెట్టుబడిదారులకు వాగ్దానం చేసి మిన్నకుండి పోయింది. మోడీ దాన్నే ‘పక్షవాతం’ అన్నాడు. ఈ కోవకు చెందినదే కార్మిక చట్టాల సవరణ. ఈ అంశం మోడీకి, కార్పొరేట్లకి సంబంధించినది.

మధ్యలో కార్మికులెందుకు మోడీ సర్కార్ వచ్చినందుకు సంబర పడాలి?!

ఆయనకు ప్రథమ ప్రాధాన్యతను అంశాల్లో కార్మిక చట్టాల సవరణ, ఆర్థిక రంగ ప్రైవేటీకరణ, ఇన్సూరెన్స్ లో ఎఫ్ డిఐ పెంపుదల వంటివి ఉన్నాయి. అవును మరి! 'విధానపరమైన పక్షవాతం' లేని వాడు కదా! కార్మిక చట్టాల సవరణ కేంద్ర కేబినెట్ ఆమోదం అయిపోయింది. పార్లమెంటు ఆమోదం పొందడమే తరువాయి. (దీనిపై త్వరలో సిఐటియు బుక్ లెట్ విడుదల చేస్తుంది). నెహ్రూయుగం నాటి చిట్టచివరదైన ప్రణాళికా సంఘాన్ని మోడీ పాతరేశాడు. ఎందుకంటే అది ఫైనాన్స్ పెట్టుబడికి అడ్డం.

మొదట్లోనే చెప్పినట్లు మోడీకి మాత్రమే సాధ్యమైంది మరోటి వుంది. నయా ఉదారవాద విధానాలను, హిందూత్వ ఎజెండాను మేళవింపు చేసి జుగల్ బందీ నడిపించగల సమర్థుడాయన. అందుకే ఎందరో అగ్రనేతలను తొక్కుకుంటూ నాగ్ పూర్ బాసులకు దగ్గరయ్యాడు. ఆయన జీవితంలో అత్యున్నత స్థానాన్ని అధిరోహించాడు జుగల్ బందీలో ఒక పార్శ్వం గురించి ఇప్పటిదాకా చెప్పుకున్నాం. రెండవదాన్ని చూద్దాం.

మోడీ ప్రమాణ స్వీకారోత్సవం నుండి ఇప్పటికి దాకా పెద్దవి, చిన్నవి కలిపి 600 మత ఘర్షణలు జరిగాయని మొన్న లోక్ సభ దద్దరిల్లింది. ఏక్షణాన ఏమైనా జరగవచ్చనే మత ఉద్రిక్తతలు బహుశా దేశమంతా వున్నాయి. మహిళలపై ఆగని అత్యాచారాలపై ఒక స్వచ్ఛంద సంస్థ కార్యకర్త కర్నాటకలో గట్టిగా నిలదీసేసరికి, ప్రసిద్ధ కన్నడ కవి వి.ఆర్.భట్ "హైందవ సాంప్రదాయాలు ఆమె బోటి వాళ్ళకేమి తెల్పు? అసలు ఈమెని మానభంగం చేస్తే గానీ ఇలాంటి వాళ్ళ నోళ్ళు మూతబడవు" అంటూ ఒంటికాలిపై లేచాడు. అవున్నే! ఒక మహిళకు మత్తు మందు ఇచ్చి మానభంగం చేసిన కేసు లెదుర్కొంటున్నా, దర్జాగా కేంద్ర మంత్రి పదవి వెలుగుబెట్టున్న నిహాల్ చంద్ మేఘవాల్ స్వపక్షంలో వుండగా భట్ నోట్లోంచి ఆ మాటలు కాక ఏమోస్తాయి?

మోడీ తర్వాతి స్థానం కోసం కోటా కుస్తీలో ఉన్న అరుణ్ జైట్లీ కాస్త తీరిక దొరికేసరికి "చిన్న" నిర్భయ ఘటన పై జరిగిన ఆందోళనలు మన దేశంలోకి పెట్టుబడులు రాకుండా నిరోధించాయని మాట్లాడాడు. మానవ సంబంధాలన్నీ డబ్బుతోనే నిర్మించబడ్డాయని కార్లమార్చ్ చెప్పింది ఎంత సరైనదో! 'హాయిగా మహిళలు వంటింటికే పరిమితమైతే ఈ రేపులు బాధ తప్పేదిగా" అంటాడు ఓ ఆరెసెన్స్ నాయకుడు. ఎవరేపని చేయాలని వారికి నిర్దేశించబడ్డదో ఆ పని వాళ్ళు చేస్తుంటే సమాజం సుభిక్షంగా ఉండదా? అని ప్రశ్నిస్తాడు ఐసిహెచ్ఆర్ చైర్మన్ గా నియమితుడైన వ్యక్తి.



బిజెపి / ఆర్.ఎస్.ఎస్. భావజాలమది! వారి ఆలోచనలవి! వారు నిర్మించదల్చుకున్న సమాజమది!

1857 ప్రథమ భారత స్వాతంత్ర్య సంగ్రామంగా కార్లమార్చ్ పిలిచిన సిపాయిల తిరుగుబాటు కాలం నుండి పెనవేసుకుని వున్న ముస్లిం - జూట్ ఐక్యతను యుపిలో ని ముజఫర్ నగర్ లో 'నమో-షా' ద్వయం 'విజయవంతంగా' విడదీసింది. ముస్లింల గృహదహనాలు, రేప్లు జాట్లే నిర్వహించారు. మొరాదాబాద్ లో దళితులు - ముస్లింల మధ్య మత హింస జరిగింది. ఇది గుజరాత్ మోడల్. ఆఖరికి సహరాన్ పూర్ లో సిక్కులకు - ముస్లింలకు మధ్య మత ఘర్షణలు జరిగాయి. "సోషల్ ఇంజనీరింగ్" లో సిద్ధహస్తుడు అమిత్ షా. సుప్రీంకోర్టు శాపాన్ని వరంగా మలుచుకున్నాడు మోడీ. అమిత్ షా ని గత నాలుగేళ్ళుగా యుపిలో ప్రవేశపెట్టారు. ఇంకేముంది?! మత చిచ్చు రగిలిచ్చాడు. బిజెపి కి యు.పి.లో 80 ఎం.పి. లకు గాను 71 మందిని సంపాదించాడు. రాజకీయపరమపదసోపాన పటంలో బిజెపిని అందలం ఎక్కించడంలో యుపి ఒక కీలకమలుపు. ఆ మలుపు తిప్పుడంలో అమిత్ షా పాత్ర! ఆయన్ని అక్కడికి పురమాయించడం లో మోడీ పాత్ర! నమో - షా లను పరుగుపందెంలో పగ్గాలు విడిచి ఉరికించిన ఆర్ఎస్ఎస్ రౌతు పాత్ర! వెరసి బిజెపి విజయం.

ఈ జుగల్ బందీ లోని రెండువ పార్శ్వం చుట్టూ చర్చ జరుపుతూంటే, కార్మిక హక్కులు కాలరాయబడి, దేశ స్వావలంబన ఆవిరైపోతుంది. మొదటి పార్శ్వం మాత్రమే చర్చనీయాంశం చేస్తే వర్గ ఐక్యత విచ్ఛిన్నమవుతుంది. అందుకే, మనమూ జంట ప్రమాదాలపై పోరునడపాలి.

- ఆర్. సుధాభాస్కర్

ఫీల్డ్ అసిస్టెంట్ల సమస్యలు పరిష్కరించాలి!



రాష్ట్రంలో నూతనంగా ఏర్పడిన ప్రభుత్వం మంత్రివర్గం క్యాబినెట్ మీటింగ్లో ఫీల్డ్ అసిస్టెంట్స్ వ్యవస్థను రద్దు చేస్తామని అందరూ అవినీతిపరులని లక్షల నుండి కోట్ల రూపాయలు సంపాదిస్తున్నారని రోజుకొకరకంగా పత్రికల ద్వారా, మీడియా ద్వారా తొలగిస్తామని ఈ శాఖకు సంబంధంలేని మంత్రిగారు ప్రకటిస్తుంటే ఫీల్డ్ అసిస్టెంట్ల కుటుంబాలు తీవ్ర మనోవేదనకు, ఆందోళనకు గురవుతున్నాయి. గత 8 సం॥రాలుగా ఉపాధి హామీ పథకాన్నే నమ్ముకొని జీవిస్తున్న ఫీల్డ్ అసిస్టెంట్స్కు ఉపాధి భద్రత కల్పించి, వీరి కుటుంబాలలో వున్న మనోవేదనలను తొలగించేందుకు అవసరమైన చర్యలను చేపట్టవలసినదిగా విజ్ఞప్తి చేస్తున్నాము. అదే విధంగా ఉపాధి హామీ పథకం చేపడుతున్న సామాజిక తనిఖీలో మార్పులు తీసుకురావాలని కోరుతూ ఆగస్టు 4న అనంతపురం జిల్లా ఫీల్డ్ అసిస్టెంట్లు, నాయకులు కలెక్టర్ కార్యాలయం వరకు ప్రదర్శన నిర్వహించి కలెక్టర్కు వినతిపత్రం ఇచ్చారు.

రాష్ట్రంలో ఉపాధిహామీ పథకం అమలు, అత్యధిక మంది కూలీలకు పనులు కల్పించడం వల్ల రాష్ట్ర ప్రభుత్వానికి గతంలో అనేక పర్యాయాలు అవార్డులు - రివార్డులు దక్కాయి. ఈ కృషిలో ఫీల్డ్ అసిస్టెంట్ల కృషి కీలకమైనదని ప్రభుత్వ పాలకులు అధికారులు వ్యాఖ్యానించిన ఘటనలున్నాయి. ఉపాధి హామీ పథకం గ్రామీణ సమాజంలో మౌలికమైన మార్పులకు దోహదపడటమే గాక, దళితులు, గిరిజనులు, మైనార్టీలు, ఇతర వెనుకబడిన తరగతులలో సామాజిక చైతన్యాన్ని కల్పించాయి. వలసలు నివారించడం, స్థిరజీవనం ఏర్పాటుకు బాటలు వేస్తున్నది. ఈ విధమైన కృషికి తోడ్పడుతున్న ఫీల్డ్ అసిస్టెంట్ల భవిష్యత్ను అంధకారం కావించాలనుకోవడం అర్థరహితం. తక్షణమే ఫీల్డ్ అసిస్టెంట్ల ఉపాధికి ఎసరు తెచ్చే చర్యలను విరమించి, ఉపాధి హామీ పథకం సక్రమంగా అమలుకి, ఫీల్డ్ అసిస్టెంట్లు ఎదుర్కొంటున్న న్యాయమైన సమస్యలను పరిష్కరించాలని కోరారు.

పి.డి. గారికి వినతిపత్రం సమర్పించి అనంతరం ర్యాలీతో సప్తగిరి సర్కిల్ మీదిగా వెళ్ళి కలెక్టరేట్ గారికి వినతిపత్రం సమర్పించడం జరిగింది. ఈ కార్యక్రమంలో ముఖ్య అతిథులుగా హాజరైన వారు జిల్లా సిఐటియు అధ్యక్షులు ఎం.ఇంతియాస్, యూనియన్ గౌరవాధ్యక్షులు ఇ.ఎస్.వెంకటేశ్, ఆఫీస్ బేరర్స్ యు.సరస్వతి, ఎర్రనాగప్ప, మురలి, వన్నూర్స్వామి, బాబుల్ రెడ్డి, ఎర్రస్వామి, వెంకటరాముడు, వెంకటరమణ, జనార్ధన్ రెడ్డి, నీలకంఠ రెడ్డి మరియు 63 మండలాల ఫీల్డ్ అసిస్టెంట్స్ హాజరయ్యారు.

సివిల్ సప్లయ్స్ హమాలీల వేతన ఒప్పందం

ఆంధ్రప్రదేశ్ రాష్ట్రంలోని సివిల్ సప్లయ్స్ డిపార్టుమెంట్ మండల లెవెల్ స్టాక్ పాయింట్లలో పనిచేస్తున్న హమాలీల కూలీ రేట్లపై సిఐటియు అనుబంధ సంఘం మరియు రాష్ట్ర ప్రభుత్వం మధ్య తేది 6.8.2014 నాడు ఒప్పందం జరిగింది. రాష్ట్ర ప్రభుత్వం తరపున సివిల్ సప్లయ్స్ బోర్డు డైరెక్టర్ రవిబాబు, సివిల్ సప్లయ్స్ డిపార్టుమెంట్ వైస్ చైర్మన్ & డైరెక్టర్ అనిల్ బాబు, సిఐటియు అనుబంధ సంస్థ తరపున సిఐటియు రాష్ట్ర కార్యదర్శి కె.ఉమా మహేశ్వరరావు, యూనియన్ అధ్యక్ష కార్యదర్శులు ఆర్.కృష్ణ, ఎస్.ఉదయభాస్కర్, వివిధ జిల్లాల నాయకులు పాల్గొన్నారు.

హమాలీలకు గత వేతన ఒప్పందం 31.12.2013తో ముగిసింది. కాగా తేది.01.01.2014 నుండి కొత్త కూలీరేట్లు అమలు జరగాల్సి వుండగా, గత ప్రభుత్వం, నేటి టిడిపి ప్రభుత్వం ఉదాసీన వైఖరి ప్రదర్శించడంతో, హమాలీలు సిఐటియు ఆధ్వర్యంలో రాష్ట్ర వ్యాపితంగా పోస్టుకార్డు ఉద్యమం, రాయబారాలు, ధర్నాలు, ప్రదర్శనలు నిర్వహించారు. ప్రభుత్వం నుండి స్పందనలేక పోవడంతో ఆగస్టు 7 తరువాత నిరవధికసమ్మె చేపడతామని, ఆగస్టు 8న ఎం.డి. ఆఫీసు ముట్టడి నిర్వహిస్తామని ప్రకటించడంతో రాష్ట్ర ప్రభుత్వం చర్చలకు ఆహ్వానించింది.

కొత్త కూలీరేట్ల ఒప్పందం ప్రకారం శాల్వీ రేటు (క్వింటాకు) రూ.8/-ల నుండి రూ.12/-కి పెంపు, దసరా కానుక రూ.1000/-లు నుండి రూ.3000/-లకు పెంపు, స్వీట్ కి రూ.300/-ల నుండి రూ.500/-లకి, దహన సంస్కారాలకిచ్చే ఆర్థిక సహాయం రూ.5000/-ల నుండి రూ.10,000లకి పెంపు, రూ.1 లక్ష రూపాయల మేరకు ఇన్సూరెన్స్ పథకం అమలు, అద్దె గోడౌన్ల స్థానంలో ప్రభుత్వ గోడౌన్లు నిర్మించేందుకు అంగీకారం కుదిరింది. గత 20 ఏళ్ళుగా రాష్ట్ర ప్రభుత్వాలు మోకాలడ్డుతున్న ఇ.ఎస్.ఐ. పథకాన్ని అన్ని యూనియన్ల సహకారంతో త్వరలోనే అమలు చేసేందుకు చర్యలు చేపడతామని అధికారులు హామీ ఇచ్చారు.

గోడౌన్ల వద్ద షన్ట్ ఎయిడ్ బాక్స్లు, మంచినీరు, మరుగుదొడ్లు, విశ్రాంతి గది, సైకిల్ షెడ్లు ఏర్పాటు చేసేందుకు కూడా అధికారులు అంగీకరించారు.

ఈ చర్చలలో యూనియన్ రాష్ట్ర గౌరవాధ్యక్షులు కె.ఉమా మహేశ్వరరావు, అధ్యక్ష ప్రధాన కార్యదర్శులు ఆర్.కృష్ణ, ఎస్.ఉదయభాస్కర్లతో పాటు రాష్ట్ర నాయకులు అమీర్భాషా, చిన్నారావు, రాజారత్నం, వెంకటేశ్వర్లు తదితరులు పాల్గొన్నారు.

కృషికి, పట్టుదలకు నిలువుటద్దం ఇందుకూరు జనార్ధన్ రెడ్డి

నెల్లూరు జిల్లా ట్రేడ్ యూనియన్ ఉద్యమంలో మణిపూసలుగా ఎన్నదగిన వారిలో బహుశా కడపటివాడు కా.ఐ.జనార్ధన్ రెడ్డి. ఆయన మరణం సిఐటియుకు పూడ్చలేనిది.

యువజన సంఘ కార్యకర్తగా 50వ దశకంలో ఆయన ఎత్తిన జెండా మరణించే వరకు దించలేదు. 1956లో కమ్యూనిస్టు పార్టీ సభ్యుడైన జనార్ధన్ రెడ్డి 1964 నుండి ప్రజాతంత్ర ఉద్యమంలో కొనసాగుతున్నారు.


ఆనాటి నుండి గూడూరు డివిజన్‌లో యువజన విద్యార్థి సంఘాల నిర్మాణంలో, గూడూరు డివిజన్‌లో అభివృద్ధి చేయడంలో కృషి చేశారు. గూడూరు డివిజన్‌లో సారా వ్యతిరేక ఉద్యమం, అక్షరాస్యత ఉద్యమంలోను, చెన్నూరు గ్రామ పేదలకు బంజరు భూమిని, కాగితాలపూరు పేదలకు సీలింగ్ భూమి సాధించడంలో ఎనలేని కృషి వారిదే. గూడూరు పట్టణంలో పేదలకు రేషన్ కార్డులు, ఇండ్ల స్థలాలు, కట్టిన ఇళ్ళు సాధన కోసం పోరాటాల లోనూ, ఒకే గ్యాస్ ఏజెన్సీ ఉంటే అదనపు ఏజెన్సీల కోసం పోరాటం సాగించి నాలుగు గ్యాస్ ఏజెన్సీలు సాధించడంలో ఆయన కృషి, పట్టుదలే కారణం. ఆయన చదివింది ప్రాథమిక చదువైనా, పోరాటాలలో ఇంగ్లీషు ప్రాధాన్యతను గుర్తించి, పెద్దిశెట్టి శ్రీహరి వద్ద ట్యూషన్ చేరి మెట్రిక్యులేషన్ పాసైనారు. కార్మిక చట్టాలపై పట్టు సాధించడం కోసం లాయర్ లీలామోహన్ ఆఫీసులో కూర్చొని ఆయన ద్వారా అనుమాలను నివృత్తి చేసుకుంటూ పట్టు సాధించారు. గవర్నమెంట్ సిరామిక్ ఫ్యాక్టరీలో ఉన్న సిరామిక్ మజ్దూర్ యూనియన్ పట్టణ పెద్దల నాయకత్వంలో ఉండేది. దానికి పి.వి.ప్రభాకర్ రావు అధ్యక్షులుగా వుండేవారు. 1959లో యూనియన్ ఏర్పడినప్పటికీ అందులో పనిచేసే కార్మికులు పీస్‌రేట్ కార్మికులు. యూనియన్ కార్యదర్శి మరణించిన తరువాత జనార్ధన్ రెడ్డి అయితే కార్మికులకు న్యాయం జరుగుతుందని భావించిన కార్మికులు యూనియన్‌కు కా.ఐ. జనార్ధన్ రెడ్డిని కార్యదర్శిగా ఎన్నుకున్నారు.

1971 సం॥లో ఆ యూనియన్‌ను సిఐటియు అనుబంధం చేసి కార్మికుల ఆనాటి సమస్యలైన పీస్‌రేట్, సెలవుల నిరాకరణకు వ్యతిరేకంగా మేనేజ్‌మెంట్‌తో పోరాడి నెలజీతం, సెలవులు సాధించడం జరిగింది. గ్లాస్ ఫ్యాక్టరీ కార్మికులను ఐక్యం చేసి యూనియన్ స్థాపించి వారికి నెల జీతం సాధించడం జరిగింది. 1997 సం॥లో నష్టాల పేరుతో ఫ్యాక్టరీ మూసివేసినప్పుడు కార్మికులకు రావలసిన బెనిఫిట్స్ కోసం కృషి చేశారు.

గూడూరు ఏరియాలోని మైకా గని కార్మికులకు సంఘం ఏర్పాటు చేసి, వారి సమస్యల పరిష్కారం కోసం పోరాడారు. గూడూరు పట్టణంలో మురా వర్కర్స్ యూనియన్, లెమన్ ప్యాకింగ్ వర్కర్స్ యూనియన్, మైకా ట్రేడింగ్ వర్కర్స్ యూనియన్‌లు ఏర్పరచడంలో, వాటిని నడపడంలో ఆయన పాత్ర కీలకం. గూడూరు ఆర్టీసి ఎన్‌డబ్ల్యుఎఫ్‌కు, యునైటెడ్ ఎలక్ట్రిసిటీ ఎంప్లాయిస్ యూనియన్‌కు ఆయన గౌరవాధ్యక్షులుగా ఉన్నారు. గూడూరులో ఎల్.ఐ.సి., పోస్టల్, టెలికం యూనియన్‌లకు వారి సమస్యల పరిష్కారానికి ఎంతో తోడ్పాటు అందించారు. జనార్ధన్ రెడ్డి గారి 60 సం॥రాల ఉద్యమ ప్రయాణంలో భారత కమ్యూనిస్టు పార్టీ (మార్క్సిస్టు) జిల్లా కమిటీ సభ్యులుగా సిఐటియు జిల్లా కమిటీకి చాలా కాలం అధ్యక్ష, కార్యదర్శిగా ఉన్నారు. చనిపోయే నాటికి జిల్లా కార్యదర్శివర్గ సభ్యులుగా, జెట్టి శేషారెడ్డి మెమోరియల్ సొసైటీకి అధ్యక్షులుగా ఉన్నారు. ఆయన కుటుంబం - భార్య అనసూయమ్మ, కుమార్తె సునీత.



తాను నమ్మిన సిద్ధాంతానికి కట్టుబడి పేద ప్రజల బాధలు తొలగాలంటే కార్మికవర్గం అధికారంలోకి రావాలని, దానికోసం జీవితాంతం పోరాడిన వ్యక్తి, వినిమయ సంస్కృతి పెరిగిన ఈ కాలంలో ఆడంబరాలకు ఆయన ఆమడదూరం. ఆశయసాధనే లక్ష్యంగా నిరంతరం కార్యకర్తలను సిద్ధాంతపరంగా అభివృద్ధి చేయడంలో ఆయన కృషి చేశారు.

బెంగాల్ ట్రేడ్ యూనియన్లపై తృణమూల్ కాంగ్రెస్ దాడికి నిరసనగా తమ హక్కుల కోసం పోరాడుతున్న కార్మికులకు మద్దతుగా ఆగస్టు 11న గ్రేటర్ హైదరాబాద్ కూకట్‌పల్లిలోని శ్రీశ్రీనగర్ కార్యాలయం నుంచి మూసాపేట అంబేద్కర్ చౌరస్తా వరకు సిఐటియు ఆధ్వర్యంలో ర్యాలీ నిర్వహించారు. ర్యాలీ అనంతరం అంబేద్కర్ చౌరస్తా వద్ద జరిగిన సభలో నార్త్‌జోన్ అధ్యక్ష, కార్యదర్శులు రవి, హరిప్రసాద్‌లు మాట్లాడుతూ బెంగాల్‌లో ప్రజాస్వామ్యాన్ని తృణమూల్ కాంగ్రెస్ ప్రభుత్వం ఖూసీ చేస్తూ ట్రేడ్ యూనియన్ల కార్మికులపై తృణమూల్ కాంగ్రెస్ గూండాలు దాడి చేస్తూ



కార్మికోద్యమాన్నీ బలహీనపర్చడానికి ప్రభుత్వం ప్రోత్సహిస్తుందన్నారు. పెట్టుబడిదారులకు వత్తానువలుకుతూ కార్మికులను అణగ దొక్కడానికి అనేక అరాచకాలకు కూడా వెనుకడుగు వేయకుండా దాదాపు 100 మంది పైగా వామపక్షాల కార్యకర్తలను పొట్టన పెట్టుకుందన్నారు. బెంగాల్ కార్మికోద్యమానికి మద్దతుగా అన్ని కార్మిక సంఘాలు మద్దతు తెలపాలని కోరారు. కార్యక్రమంలో కూకట్‌పల్లి, శేరిలింగంపల్లి, కుత్బుల్లాపూర్ కార్యదర్శులు సత్యం, శోభన్, రమణ, సిఐటియు నాయకులు చంద్రశేఖర్, ఎల్లయ్య, రాజన్న తదితరులు పాల్గొన్నారు.

అనంతపురం సివిల్ సప్లయ్స్ హమాలీల ధర్నా



పౌరసరఫరాల శాఖ మండల స్టాక్ పాయింట్లలో పనిచేస్తున్న హమాలీల కూలిరేట్ల ఒప్పందం (జి.ఓ.నెం.26) ది.31.12.13తో ముగుస్తుంది. కొత్త ఒప్పందం తేది.01.01.2014 నుండి అమలు కావలసి ఉంది. ఈ కాలంలో నిత్యావసర వస్తువుల ధరలు, పెట్రోల్, డీజిల్, గ్యాస్ ధరలన్నీ పెరిగిపోయాయి. హమాలీలకు వస్తున్న ఆదాయాలు సరిపోవడం లేదు. పెరిగిన ధరలకు అనుగుణంగా హమాలీల కూలిరేట్లు తేది.1.1.2014 నుండి ఈ దిగువ పేర్కొన్న విధంగా పెంచి అమలు చేయాల్సి వుంది. ఈ డిమాండ్లను తక్షణమే పరిష్కరించాలని కోరుతూ అనంతపురం జిల్లా కలెక్టర్ కు తేది.5.8.2014న ఛలో కలెక్టర్ నిర్వహించి, మెమోరాండం ఇచ్చారు.

డిమాండ్స్ : 1. శాల్తీరేటు (ఎగుమతి - దిగుమతి) క్వింటాకి రూ.8 నుండి రూ.16/-లకు పెంచాలి (జి.సి.సి. హమాలీలతో సహా). 2. 'అమ్మహస్తం' సరుకులకు 25 కేజీల బ్యాగ్ కు రూ.5/-లు పెంచి అమలు చేయాలి. 3. ఎఫ్.సి.ఐ. లో అమలవుతున్న విధంగా డి.పి.ఎస్. పద్ధతి వర్తింప చేయాలి. 4. ది.1.4.2012 నుండి అమలు చేస్తామని చెప్పిన ఇ.ఎస్.ఐ. పథకం హామీని వెంటనే అమలు చేయాలి. 5. రాష్ట్ర ప్రభుత్వ ఉద్యోగులకిస్తున్న "హెల్త్ కార్డులను" సివిల్ సప్లయ్స్ హమాలీలకు కూడా ఇవ్వాలి.

6. యూనిఫామ్ ప్రతి సంవత్సరం 2 జతలు ఇవ్వాలి. కుట్టుకూలి ఛార్జీ రూ.290/- నుండి రూ.800/-లకు పెంచాలి. 7. అన్ని ఎం.ఎల్.ఎస్. పాయింట్లలో సొంత గోడౌన్లు నిర్మించాలి. 8. దహన సంస్కారాలకు ఇచ్చే ఆర్థిక సహాయాన్ని రూ.5000/-ల నుండి రూ.15,000/-లకు పెంచాలి. 9. బోనస్ రూ.1000/-లను రూ.5000/-లకు పెంచాలి., స్వీట్ కిచ్చే రూ.300/-లను రూ.500/-లకు పెంచాలి. 10. పి.ఎఫ్ స్లిప్పులు (2011-12, 2012-13 సం||రాల) వెంటనే ఇవ్వాలి. 11. మంచినీరు, మరుగుదొడ్లు, సైకిల్ షెడ్లు, విశ్రాంతి గదులు ఏర్పాటు చేయాలి. 12. గోడౌన్స్ వద్ద స్వీపర్లను నియమించాలి. కనీస వేతనాలు అమలు చేయాలి. 13. పామాయిల్ రేటు రూ.2/-లకు పెంచాలి. 14. ప్రమాద బీమా సౌకర్యం 5 లక్షల రూపాయలుగా ప్రకటించాలి.

ఈ కార్యక్రమంలో 24 పాయింట్స్ నుండి 450 మంది పాల్గొన్నారు. యూనియన్ నాయకులు రాష్ట్ర కోశాధికారి ఎస్.అమీర్ భాషా, గంపన్న, కుళ్ళయప్ప, నాగరాజు, చొక్కులింగం తో పాటు; మద్దతిచ్చిన వారు సిఐటియు జిల్లా కార్యదర్శి ఓబుకు, అంగన్ వాడీ రాష్ట్ర గౌరవాధ్యక్షులు లలితమ్మ, చంద్రమోహన్, గోపాల మిత్ర నాయకుడు వెంకటేష్, రెడ్డి పాల్గొన్నారు.

కార్మిక వ్యతిరేక విధానాలను ప్రతిఘటించాలి

బిజెపి కార్మిక వ్యతిరేక విధానాలను ప్రతిఘటించాలని తెలంగాణ రాష్ట్ర సిఐటియు ప్రధాన కార్యదర్శి ఆర్.సుధాభాస్కర్ పిలుపునిచ్చారు. గ్రేటర్ హైదరాబాద్ నార్త్ కమిటీ ఆధ్వర్యంలో ఆగస్టు 11న కూకట్ పల్లి శ్రీశ్రీనగర్ ఎన్ఎ భాస్కర్ రావు స్మారక భవనంలో జరిగిన సిఐటియు ముఖ్య కార్యకర్తల సమావేశంలో ఆయన మాట్లాడారు. గత యుపిఎ ప్రభుత్వం కార్మిక వ్యతిరేక విధానాలనే బిజెపి ప్రభుత్వం అమలు చేస్తుందని విమర్శించారు. గత ప్రభుత్వ పాలనలో వామపక్షాలు, ప్రతిపక్షాలు బలంగా ఉండటంతో కార్మిక వ్యతిరేక చట్టాలను అమలు చేయడానికి వెనుకంజ వేసిందని, ఇప్పుడు బరితెగించిన బిజెపి ప్రభుత్వం అమలు చేస్తున్నదని విమర్శించారు. కార్మిక చట్టాలలో మార్పులు

తేవడం ద్వారా పెట్టుబడిదారులకు కొమ్ముకాస్తుందన్నారు. కార్మిక చట్టం మార్పు ద్వారా యజమానులకు అనుకూలంగా 300 మంది కార్మికులు ఉంటేనే రిజిస్ట్రేషన్ నమోదు చేస్తారనీ, గతంలో 100 మందికి రిజిస్ట్రేషన్ నమోదు అయ్యేదని అన్నారు. బడ్జెట్ కూడా పెట్టుబడిదారులకు అనుకూలంగా కార్మికులకు వ్యతిరేకంగా ఉందన్నారు. పెట్టుబడిదారులకు అనేక రాయితీలు కల్పిస్తూ కార్మికుల పట్ల వ్యతిరేకంగా ప్రవర్తిస్తున్న బిజెపి ప్రభుత్వానికి వ్యతిరేకంగా కార్మికవర్గం ఉద్యమించాలన్నారు. ఈ కార్యక్రమానికి అధ్యక్షత వహించిన నార్త్ జోన్ కుత్బుల్లాపూర్, కూకట్ పల్లి, శేరిలింగంపల్లి సర్కిళ్ళ సిఐటియు కార్యదర్శులు సత్యం, శోభన్, రమణ, చంద్రశేఖర్, ఎల్లయ్య, నిర్మల, రాజన్న పాల్గొన్నారు.

అనంతపురంలో ఐకేపి విఓఏ లకు 14 నెలల వేతన బకాయిలు చెల్లించాలి

ఐకేపి వి.ఓ.ఏ. లకు సెర్ప్ మరియు విఓల నుండి చెల్లించాల్సిన 14 నెలల బకాయి వేతనాలు, ఆర్డబ్ల్యుఎస్ సర్వే అభయహస్తం రెన్యూవల్ రుసుము చెల్లించాలని, రాజకీయ వేధింపులు అరికట్టి, గుర్తింపు కార్డులు, నియామక పత్రాలు పూర్తిగా ఇవ్వాలని కోరుతూ ఎపి ఐకేపి విలేజ్ అర్గనైజేషన్ అసిస్టెంట్స్ ఉద్యోగుల సంఘం (సిఐటియు) ఆధ్వర్యంలో తేది.4.08.2014న అనంతపురం జిల్లా కలెక్టరేట్ ముందు ధర్నా నిర్వహించిన అనంతరం కలెక్టర్ కు మెమోరాండం ఇచ్చారు.



విఓఏ ల పోరాటాల ఫలితంగా కనీస వేతనాలు చెల్లిస్తామని 2013 మే 30న సెర్ప్ నుండి సంఘానికి రూ.50/-లు, విఓ బుక్స్ వ్రాసినందుకు రూ.300/-లు, ఇతర పనులకు రుసుము చెల్లిస్తామని చెప్పారు. సర్క్యులర్ విడుదలై 14 నెలలు గడిచినా నేటికీ అతీగతీ లేకుండాపోయింది. అందురికి 2 నెలల వేతనాలు విడుదలైనా కొంతమంది అధికారుల నిర్లక్ష్యం వలన అవి కూడా 30% మందికి అందకుండా పోయింది. విఓఏ ఉద్యోగులనే పేరుతో ప్రభుత్వం వెట్టిచాకిరి చేయిస్తోంది. ఐకేపి కి సంబంధంలేని అనేకరకాల పనులు చేయిస్తున్నారు. నానాటికి పని ఒత్తిడి పెరుగుతుంది. సేవా రుసుము అడిగితే ఇది కలెక్టర్ ఆర్డర్ అని అందరూ బెదిరిస్తున్నారు. విఓ నుండి జరగాల్సిన చెల్లింపులు జరగకుండా అధికారులు అనేక ఇబ్బందులకు గురి చేయడంతో విఓఏ లు తీవ్ర మనోవేదనకు, ఆర్థిక ఇబ్బందులకు గురవుతున్నారు. ఇప్పటికైనా విఓఏల సమస్యల పట్ల అధికారులు మరియు ప్రభుత్వం స్పందించి 14 నెలల బకాయిలు వేతనాలు వెంటనే చెల్లించి ఆర్థిక పరిస్థితితో మా కుటుంబాలు రోడ్డున పడకుండా చూడాలని ధర్నాలో పాల్గొన్న నాయకులు డిమాండ్ చేశారు.

డిమాండ్స్ : (1) సెర్ప్ నుండి చెల్లించాల్సిన బకాయి వేతనాలు వెంటనే చెల్లించాలి (14 నెలలు) (2) మొబైల్ బుక్ కీపింగ్ కు నెలకు సంఘానికి రూ.50/-లు, వి.ఓ. బుక్ వ్రాసినందుకు నెలకు రూ.300/-ల బకాయితో సహా చెల్లించాలి. (3) అభయహస్తం, ఆర్డబ్ల్యుఎస్ సర్వే రుసుము వెంటనే చెల్లించాలి. (4) జిల్లా స్థాయిలో జాయింట్ మీటింగ్ యూనియన్ లీడర్స్ తో ఏర్పాటు చేయాలి. (5) పెన్షనర్స్ సమాచారం సేకరించి నందుకు రుసుము నిర్ణయించి చెల్లించాలి. (6) రాజకీయ వేధింపులు, అధికారుల తొలగింపులు ఆపాలి. (7) గుర్తింపు కార్డులు, నియామక పత్రాలు ఇవ్వాలి (ఇవ్వనివారికి) (8) మొబైల్స్ ను వి.ఓ.ఏ ల వద్దనే ఉంచాలి. (9) వి.ఓ.ఏ. లకు సంబంధించిన ఇన్సూరెన్స్ డేటాను పూర్తి చేసి సెర్ప్ కు పంపాలి.

ఈ కార్యక్రమంలో సిఐటియు అధ్యక్షులు ఇంతియాజ్, కార్యదర్శి ఓబుల్, వ్య.కా.సం. కార్యదర్శి నల్లప, రైతు సంఘం నాయకులు చంద్రశేఖర్ తో పాటు విఓఏ లు 50 మందలాలు నుంచి 1200మంది పాల్గొన్నారు. వి.ఓ.ఏ.ల నాయకులు లక్ష్మన్న, వాసు, శేఖర్, నాగయ్య, అంజి, నాగరాజు, రఘునాథ్ పాల్గొన్నారు.

కర్నూల్ లో సివిల్ సప్లై హమాలీల పోస్టుకార్డ్ ఉద్యమం



సివిల్ సప్లై హమాలీ కూలీరేట్లు పెంచాలని కర్నూల్ లో జూలై 31న సివిల్ సప్లై హమాలీస్ యూనియన్ (సిఐటియు) ఆధ్వర్యం కలెక్టరేట్ లో పోస్టుకార్డ్ ఉద్యమం చేపట్టారు. ఈ కార్యక్రమానికి యూనియన్ రాష్ట్ర అధ్యక్షులు ఆర్.కృష్ణ అధ్యక్షత వహించారు.

ఈ సందర్భంగా సిఐటియు కర్నూలు నగర కార్యదర్శులు జి.నరసింహ, ఎం.రాజశేఖర్లు మాట్లాడుతూ సివిల్ సప్లై నందు

పనిచేస్తున్న హమాలీలకు 2 సం||రాల క్రితం కూలీ రేట్లు ఒప్పందం జరిగిందని, ఈ రెండేళ్ళ కాలంలో కూరగాయలు, నిత్యావసర సరుకుల ధరలు 100-200% పెరిగాయని, ప్రస్తుతం క్వింటాల్ కు రూ.8/-లు కూలీరేటు ఇస్తున్నారని, దీనిని రూ.16 లకు పెంచానబిలి, బోనస్ రూ.500/-లు ఇవ్వాలని, ఇ.ఎస్.ఐ. చట్టాన్ని అమలు చేయాలని, కార్మిక చట్టాన్ని అమలు చేయాలని కోరుతూ పౌరసరఫరాల మంత్రి పరిటాల సునీత గారికి పోస్టు ద్వారా తెలిపేందుకే పోస్టుకార్డు ఉద్యమం అని, మంత్రిగారు వెంటనే స్పందించాలని, లేనియెడల పెద్దఎత్తున ఆందోళనలు చేపడుతామని హెచ్చరించారు. ఈ కార్యక్రమంలో సివిల్ సప్లై హమాలీస్ యూనియన్ నాయకులు ఎస్.పుల్లయ్య, సాల్మన్ రాజ్, పి.ఎ., దేవరాజ్, కె.శ్రీనివాసులు, ఆర్.చంద్ర, వెంకటస్వామి, బజారి.జి. తదితరులు పాల్గొన్నారు.

విద్యుత్ మీటర్ రీడర్లకు కనీస వేతనచట్టాన్ని అమలు చేయాలి

విద్యుత్ సంస్థలో పీస్రేటుపై పనిచేస్తున్న మీటర్ రీడర్లకు కనీస వేతన చట్టం, కార్మిక సంక్షేమ పథకాలైన ఇపిఎఫ్, ఇఎస్ఐ, ఎల్ఐసి ని వెంటనే అమలు చేయాలని యునైటెడ్ ఎలక్ట్రిసిటీ ఎంప్లాయిస్ యూనియన్ ఆంధ్రప్రదేశ్ కమిటీ అధ్యక్షులు దుగ్గిరాల సూరిబాబు ఎ.పి. ట్రాన్స్కో మేనేజ్మెంట్ను డిమాండ్ చేశారు. ఆగస్టు 2వ తేదీన గుంటూరులోని ఎన్.జి.ఓ. కళ్యాణ మండపంలో విద్యుత్ మీటర్ రీడర్ల రాష్ట్ర సదస్సు జరిగింది. సదస్సుకు సూరిబాబు ముఖ్య అతిథిగా పాల్గొని మాట్లాడుతూ... విద్యుత్ రంగంలో విద్యుత్ మీటర్ రీడర్ల పాత్ర చాలా కీలకమైనదని, సకాలంలో స్పాట్ బిల్లింగుల ద్వారా విద్యుత్కు రెవిన్యూ పెంచడంలోను, డిస్ట్రిబ్యూషన్ లైన్మెన్లతో కలిసి వినియోగదారులకు మెరుగైన సేవలందించడంలోను ముందుంటారని, స్పాట్ కలెక్షన్లకు హాజరై డబ్బుకట్టని వినియోగదార్ల సర్వీసులను అధికారుల ఆదేశాల మేరకు డిస్ కనెక్షన్ చేస్తారని, బ్రేక్ డౌన్లు అయినప్పుడు అవి సరిచేసి వినియోగదారులకు సకాలంలో విద్యుత్ సరఫరా అందిస్తారని, ఎక్కువ ప్రమాదాలు వీరికే జరుగుతుంటాయని, విధి నిర్వహణలో ప్రమాదం జరిగితే వీరికి ఎలాంటి ఆర్థిక సహాయం విద్యుత్ సంస్థ నుండి రాదని ఆవేదన వ్యక్తపరిచారు. వీరు విద్యుత్ సంస్థ అభివృద్ధిలో కీలక పాత్ర ఉన్నప్పటికీ గుర్తింపులేని ఉద్యోగులుగా



పనిచేస్తున్నారని, వీరంతా పోల్ టు పోల్ కార్మికులుగా గుర్తించి కనీస వేతన చట్టాన్ని వెంటనే అమలు చేయాలని ప్రభుత్వాన్ని డిమాండ్ చేశారు. విద్యుత్ మీటర్ రీడర్ల సమస్యలను పరిష్కరించాలని కోరుతూ తమ సంఘం రాష్ట్ర వ్యాప్తంగా ఆందోళనలకు సిద్ధపడుతుందని చెప్పారు.

ఈ కార్యక్రమంలో రాష్ట్ర ప్రధాన కార్యదర్శి సి.హెచ్.నాగ బ్రహ్మచారి మాట్లాడారు. అనంతరం 22 మందితో రాష్ట్ర కార్యవర్గాన్ని ఎన్నుకున్నారు. అధ్యక్షులుగా ఎస్.కె.ముస్తాఫా, ప్రధాన కార్యదర్శి వి.సత్యనారాయణ, వర్కింగ్ ప్రెసిడెంట్ ఎస్.కె.ఖలీల్, కోశాధికారి యన్.డి.మూసాను రాష్ట్ర సదస్సు ఏకగ్రీవంగా ఎన్నుకున్నారు.

రాష్ట్ర నాయకులు ఎల్.రాజు, పి.రాగరాజు, డి.శీనయ్య, యం.హనుమంతరావు, ఎ.వీరాంజనేయులు, డి.వెంకటేశ్వరరావు, పి.అనిల్ కుమార్ తదితరులు పాల్గొన్నారు.


కాంట్రాక్టు, ఔట్ సోర్సింగ్ ఉద్యోగులను క్రమబద్ధీకరించాలి !

కాంట్రాక్టు అండ్ ఔట్ సోర్సింగ్ ఉద్యోగుల భవిష్యత్ను దృష్టిలో పెట్టుకుని వెంటనే వారిని క్రమబద్ధీకరించాలని సిఐటియు ఆధ్వర్యంలో జరిగిన సదస్సు తీర్మానించింది. ఆగస్టు 14న హైదరాబాద్ సుందరయ్య విజ్ఞాన కేంద్రంలో సిఐటియు ఆధ్వర్యంలో కాంట్రాక్టు, ఔట్ సోర్సింగ్ ఉద్యోగుల అంశంపై సదస్సు జరిగింది. 'తెలంగాణ ప్రభుత్వం కాంట్రాక్టు ఉద్యోగులు క్రమబద్ధీకరణ కోసం వేసిన కమిటీ రెండు నెలల వ్యవధిలోనే నివేదిక తయారు చేయాలని, కమిటీలో అన్ని సంఘాలను భాగస్వాములను చేయాలని, ఉద్యోగులకు ఐఆర్ (మధ్యంతర భృతి) వెంటనే చెల్లించాలని, అసెంబ్లీ సమావేశాల్లోపే అన్ని రాజకీయ పార్టీల తరపున వినతిపత్రం ఇవ్వాలని సదస్సులో తీర్మానించారు. సిఐటియు నాయకులు ఎం.డి. అబ్బాస్ అధ్యక్షత వహించిన ఈ సదస్సులో సుధాభాస్కర్ మాట్లాడుతూ తెలంగాణ లో కాంట్రాక్ట్ & ఔట్ సోర్సింగ్ ఉద్యోగులు 2.40 లక్షల మంది పనిచేస్తున్నారన్నారు. జూలై 16న జరిగిన మంత్రివర్గ సమావేశం లో కాంట్రాక్టు సిబ్బందిని రెగ్యులరైజ్ చేయాలని ప్రభుత్వం నిర్ణయించిందన్నారు. ఉన్నతాధికారులతో కమిటీ వేసి రెండు నెలల్లో ప్రతిపాదనలు ఇవ్వాలంటూ సూచించిందన్నారు. ప్రభుత్వ ఉత్తర్వుల ప్రకారం రాష్ట్రంలోపనిచేస్తున్న కాంట్రాక్టు & ఔట్ సోర్సింగ్ ఉద్యోగులందరిని క్రమబద్ధీకరించకుండా కొందరిని మాత్రమే

చేసి చేతులు దులుపుకునేందుకు ప్రభుత్వం చూస్తోందన్నారు. ఈ నిర్ణయంతో ఔట్ సోర్సింగ్ ఉద్యోగుల భవిష్యత్ ప్రశ్నార్థకంగా మారిందని తెలిపారు. ప్రభుత్వ శాఖలు, కార్పొరేషన్లు, స్థానిక సంస్థలు, సొసైటీలు, యూనివర్సిటీలు, కేంద్ర రాష్ట్ర పథకాలైన రాజీవ్ విద్యామిషన్, ఐసిడిఎన్, ఎన్ఆర్ హెచ్ఎం, ఎన్యుహెచ్ఎం, ఎన్ఆర్యుజిఎస్, ఐకెపి, కెజిబివి, 104, 108, ఆరోగ్యశ్రీ తదితర సంస్థలు, పథకాలు గత కొన్నేళ్ళుగా శాశ్వత ఉద్యోగుల మాదిరి పనిచేస్తున్న వీరి సర్వీసులను క్రమబద్ధీక రించేందుకు కమిటీ అధ్యయనం చేయాలని సదస్సు ప్రభుత్వాన్ని డిమాండ్ చేసింది. ఈ సమావేశంలో సిఐఐ గ్రేటర్ హైదరాబాద్ నాయకులు డాక్టర్ సుధాకర్, సిఐఐ (ఎంఎల్ న్యూడెమోక్రసీ) నాయకులు ప్రదీప్, టిపిసిసి అధికార ప్రతినిధి కె.మహేశ్, సిఐఎం రాష్ట్ర కమిటీ సభ్యులు టి.సాగర్, కాంట్రాక్టు & ఔట్ సోర్సింగ్ ఎంప్లాయిస్ ఫెడరేషన్ రాష్ట్ర అధ్యక్ష ప్రధాన కార్యదర్శులు భూపాల్, కె.సతీష్ కుమార్, కార్యదర్శి జి.వెంకటేశ్, కాంట్రాక్టు లెక్చరర్ల సంఘం రాష్ట్ర ప్రధాన కార్యదర్శి కె.సురేష్, జెఎన్యుఎ నాయకులు రామకృష్ణ, విఆర్ఎల సంఘం రాష్ట్ర ప్రధాన కార్యదర్శి వి.రాములు, అంగన్వాడీ రాష్ట్ర ప్రధాన కార్యదర్శి జయలక్ష్మి, ఎంపిహెచ్ఎ నాయకురాలు అమ్మాజీ, నిమ్న ఉద్యోగుల సంఘం నాయకులు ఉమారాణి తదితరులు పాల్గొని ప్రసంగించారు.

విద్యుత్ కాంట్రాక్టు కార్మికులను రెగ్యులర్ చేయాలి

కర్నూలు జిల్లా ఆత్మకూరు సబ్ డివిజన్‌లోని ఆత్మకూరు కొత్తపల్లె, పాములపాడు మండలాల్లో విద్యుత్ కాంట్రాక్టు కార్మికుల జనరల్ బాడీ సమావేశం అయ్యింది. అధ్యక్షత ఆత్మకూరు సుదర్శన్ వర్మ భవన్‌లో తేది. 26.8.2014న జరిగింది. సిఐటియు ఆత్మకూరు డివిజన్ కార్యదర్శి వి.యేసురత్నము మాట్లాడుతూ విద్యుత్ శాఖలో ఏళ్ళ తరబడి పనిచేస్తున్న కాంట్రాక్టు కార్మికులను పర్మినెంట్ చేయాలని ప్రభుత్వాన్ని డిమాండ్ చేశారు. ప్రభుత్వం ఇస్తామన్న విడివిడి మరియు 2013 సం॥ నుండి పెయిడ్ హాలిడేస్ డబ్బులు ఇవ్వాలి. 2013 నుండి ఇ.పి.ఎఫ్ కార్మికుల ఖాతాల్లో జమ చేయాలన్నారు. సబ్స్టేషన్‌లలో ఆపరేటర్స్ గా పనిచేస్తున్న సిజెఎల్ఎం లకు పనిభారం తగ్గించాలి, విధి నిర్వహణలో ప్రమాదాలు జరిగితే కాంట్రాక్టు కార్మికులకు 10 లక్షల ఎక్స్‌గ్రేషియా చెల్లించాలి. కార్మికుని కుటుంబంలో ఒకరికి శాశ్వత ఉద్యోగం కల్పించాలి. సబ్స్టేషన్‌లో కార్మికులకు రక్షణ పరికరాలు ఇచ్చి ప్రమాదా నివారణ చర్యలపై అవగాహన కల్పించాలి.



దశాబ్దకాలంగా విద్యుత్ సంస్థలో పనిచేస్తున్న కార్మికులందరిని విద్యా, వయస్సుతో సంబంధం లేకుండా తమిళనాడు తరహాలో పర్మినెంట్ చేయాలన్నారు. ఈ సమావేశంలో యునైటెడ్ ఎలక్ట్రిసిటీ ఎంప్లాయిస్ యూనియన్ నాయకులు బి.నారాయణమూర్తి, భవానిశంకర్, వెంకటేశ్వర్లు, ఇమ్మానియేలు, యోగీశ్వర్, పరమేశ్వర్ మాట్లాడారు.

ఎన్ఆర్హెచ్ఎం ఉద్యోగుల సమస్యలు పరిష్కరించాలి!

జాతీయ గ్రామీణ / పట్టణ ఆరోగ్య మిషన్‌లో పనిచేస్తున్న కాంట్రాక్టు & ఔట్‌సోర్సింగ్ ఉద్యోగుల సమస్యలను వెంటనే పరిష్కరించాలని సిఐటియు నాయకులు భూపాల్ ప్రభుత్వాన్ని డిమాండ్ చేశారు. ఆగస్టు 21న తెలంగాణ వైద్య ఆరోగ్య శాఖలో పనిచేస్తున్న ఎన్ఆర్హెచ్ఎం, ఎన్యూహెచ్ఎం సిబ్బందిని రెగ్యులరైజ్ చేయాలని డిమాండ్ చేస్తూ కోఠిలోని కుటుంబ సంక్షేమ కమీషనర్ కార్యాలయం ముందు సిబ్బంది పెద్దఎత్తున ధర్నా నిర్వహించారు. ఈ సందర్భంగా భూపాల్ మాట్లాడుతూ 4వేల మంది రెండవ ఎఎన్ఎం లను, 500 మంది యుహెచ్‌సి ఉద్యోగులను వెంటనే రెగ్యులర్ చేసి, వేతన బకాయిలను చెల్లించాలని ఆయన డిమాండ్ చేశారు.

ధర్నా అనంతరం వైద్య ఆరోగ్య కుటుంబ సంక్షేమ శాఖ అసిస్టెంట్ డైరెక్టర్ కృష్ణవేణికి వినతిపత్రం సమర్పించి పలు

సమస్యలపై చర్చించారు. ఈ సందర్భంగా ఎన్ఆర్హెచ్ఎం, ఎన్యూహెచ్ఎం అధికారులకు, కేంద్ర ప్రభుత్వానికి ఈ సమస్యలపై ప్రతిపాదనలు పంపిస్తామని ఆమె హామీనిచ్చారు. నెలనెలా జీతాలు, వేతన బకాయిలు, యూనిఫాం అలవెన్స్, మెటర్నటీ లీవ్, టిఎ, డిఎ. తదితర డిమాండ్లపై బడ్జెట్ సమావేశాల సందర్భంగా చర్చించి పరిష్కరించడానికి ప్రయత్నిస్తామని అధికారులు తెలియజేశారు. ఈ కార్యక్రమంలో తెలంగాణ యునైటెడ్ మెడికల్ అండ్ హెల్త్ ఎంప్లాయిస్ యూనియన్ రాష్ట్ర అధ్యక్షులు కె.యాదానాయక్, అర్బన్ హెల్త్ సెంటర్స్ సంఘం అధ్యక్షులు వేణుగోపాల్, ఉపాధ్యక్షులు మహ్మద్ సాదుల్లా, డి.మోహన్ రావు, నళిని, ప్రధాన కార్యదర్శి ఎం.సంగీత, కోశాధికారి రామరాజేశ్‌ఖన్నా, రెండవ ఎఎన్ఎంల నుండి సుగుణ, మంజుల, కవిత తదితరులు పాల్గొన్నారు.

ట్రాన్స్‌కో కాంట్రాక్ట్ ఉద్యోగులను పర్మినెంట్ చేయాలి

తెలంగాణ రాష్ట్రం ట్రాన్స్‌కో కాంట్రాక్టు ఉద్యోగులను వెంటనే పర్మినెంట్ చేయాలని సిఐటియు నగర అధ్యక్షులు ఈశ్వర్ రావు డిమాండ్ చేశారు. ఆగస్టు 18న విద్యుత్ సౌధ వద్ద జరిగిన ధర్నాలో వందలాది మంది కాంట్రాక్ట్ ఉద్యోగులను ఉద్దేశించి ఆయన మాట్లాడారు. 2013 అక్టోబర్ 4న ప్రస్తుత ముఖ్యమంత్రి కెసిఆర్ మింట్ కాంపౌండ్‌లో కార్మికులనుద్దేశించి మాట్లాడుతూ విద్యుత్ కాంట్రాక్ట్ కార్మికులందరినీ తెలంగాణ ప్రభుత్వం అధికారంలోకిస్తే పర్మినెంట్ చేస్తామని 10వేల మంది సమక్షంలో అన్నారు గుర్తు చేశారు. ఇప్పుడు అధికారంలోకి వచ్చి ఇచ్చిన హామీలను నెరవేర్చకుండా రోజుకోమాట

మాట్లాడడం ఎంతవరకు సమంజసమని ప్రశ్నించారు. 12 ఏళ్లుగా వెట్టిచాకిరి చేయించు కుంటూ కనీస వేతన చట్టాన్ని కూడా అమలు చేయకుండా ప్రభుత్వం కార్మికుల జీవితాలతో చెలగాట మాడుతుందన్నారు. వేతన సవరణలో భాగంగా కార్మికులందరికీ 10 శాతం మధ్యంతర భృతి అమలు చేయాలని డిమాండ్ చేశారు. తెలంగాణ ట్రాన్స్‌కో కార్మికులను సీనియారిటీ ప్రకారం రెగ్యులరైజ్ చేయాలని, ఆర్టిసి తరహాలో ట్రాన్స్‌కో కార్మికులందరినీ పర్మినెంట్ చేసి ఆర్టిసి కార్మికుల మాదిరిగా వేతనాలు అమలు చేయాలని డిమాండ్ చేశారు. ఈ కార్యక్రమంలో జి.కుమార్, హరీష్, వెంకటనారాయణ, శంకర్, కొమరయ్య పాల్గొన్నారు.

అంగన్‌వాడీ టీచర్లపై రాజకీయ వేధింపులు ఆపాలి

రంగారెడ్డి జిల్లా గండ్వీడ్ మండలంలో రాజకీయ నాయకుల మధ్య ఉన్న విభేదాలు అంగన్‌వాడీ టీచర్లపై రుద్దుతూ, కొందరు ఆవిడను సెంటర్‌కు రాకుండా అడ్డుకుంటున్నారు. ఇందుకునిరసనగా సిఐటియు ఆధ్వర్యంలో ఆగస్టు 13న మండల కేంద్రంలో రాస్తారోకో నిర్వహించారు. మండల పరిధిలోని షేక్‌పల్లి గ్రామ పంచాయితీకి అనుబంధ గ్రామమైన మరంలపల్లిలో జూలపల్లి మంగమ్మ అంగన్‌వాడీ టీచర్‌గా విధులు నిర్వహిస్తోంది. రెండు నెలలుగా ఆమెను 'మాగ్రామం వ్యక్తివి కావని, ఇక్కడ ఉద్యోగం చేయనీయం' అని 'సెంటర్‌కు రాకుండా అదే గ్రామానికి చెందిన కేశవులు, అతని కుటుంబ సభ్యులు, కొందరు నాయకులు వేధిస్తుండడంతో పోలీసులకు, తహశీల్దార్‌కు, సిపిడిఓ కు రాతపూర్వకంగా ఫిర్యాదు చేసినా పట్టించుకోక పోవడంతో ధర్నా

కార్యక్రమం చేపట్టినట్లు సిఐటియు మండల కార్యదర్శి రాజు పేర్కొన్నారు. ఈ సందర్భంగా ఆయన మాట్లాడుతూ... అంగన్‌వాడీ టీచర్లపై రాజకీయ నాయకుల వేధింపులకు పాల్పడితే పెద్దఎత్తున ఉద్యమం చేపడతామని హెచ్చరించారు. వెంటనే మరంలపల్లిలో పని చేస్తున్న మంగమ్మకు రక్షణ కల్పించి యధావిధిగా కొనసాగించేలా అధికారులు చర్యలు తీసుకోవాలని పేర్కొన్నారు. దాదాపు గంటసేపు రాస్తారోకో నిర్వహించడంతో ఎస్.ఐ. సోమనర్సయ్య అక్కడికి చేరుకుని తహశీల్దార్ వెంకటేశ్వర్లు సమక్షంలో సమస్యను పరిష్కరిస్తామని హామీ ఇవ్వడంతో ధర్నానువిరమించారు. ఈ కార్యక్రమంలో సిఐటియు మండల సహాయ కార్యదర్శి బాల్‌రెడ్డి, భీమయ్య, బసప్ప, రాజు, అంగన్‌వాడీ టీచర్లు పాల్గొన్నారు.

బెంగాల్ ప్రజాతంత్ర ఉద్యమంపై దాడులు హేయం



1976సం॥ నుండి 2011 సం॥ వరకు 34 సం॥రాలు వామపక్ష సంఘటన వెస్ట్‌బెంగాల్ రాష్ట్రంలో అధికారంలో వుంది. భూ సంస్కరణలను అమలు జరిపి పేదలకు ఆర్థిక వేసులుబాటు కల్పించింది. మూడంచెల పంచాయితీ వ్యవస్థను ఏర్పాటు చేసి, అధికార వికేంద్రీకరణ చేసింది. ప్రజాస్వామ్యాన్ని అమలు పరచింది. 2011 తర్వాత అధికారంలోకి వచ్చిన తృణమూల్ కాంగ్రెస్ వామపక్షాలు, కార్మిక మరియు ప్రజానీకంపై కక్ష కట్టింది. వారి గూండాలు, సంఘ వ్యతిరేక శక్తులు దాడులు, హత్యాకాండ, అరాచకాలు సాగించి భయభ్రాంతులకు గురి చేయడం

జరుగుతుందని సిపిఎం పార్టీ సీనియర్ నాయకులు కా॥ జక్కా వెంకటయ్య అన్నారు.

తేది. 11.08.2014న నెల్లూరులోని డా॥ రామ చంద్రారెడ్డి భవన్‌లో జరిగిన సభలో ఆయన మాట్లాడుతూ బెంగాల్లో కార్మిక వర్గంపై సాగుతున్న దాడిని తీవ్రంగా ఖండించారు. ఆ రాష్ట్రంలో కార్మికవర్గానికి అందరూ సంఘీభావం తెలపాలన్నారు. వారికి అండగా నిలవాలని పిలుపునిచ్చారు.

సిఐటియు జిల్లా కమిటీ ఆధ్వర్యంలో జరిగిన 'బెంగాల్లో ప్రజాస్వామ్యాన్ని కాపాడండి, ప్రజాతంత్ర ఉద్యమంపై జరిగే దాడులను ఖండించండి' సంఘీభావ సభకు జిల్లా సిఐటియు అధ్యక్షులు కా॥ హెచ్.మోహనరావు అధ్యక్షత వహించారు. నగర సిపిఎం కార్యదర్శి మాదాల వెంకటేశ్వర్లు సిఐటియు జిల్లా కార్యదర్శి కా॥ కె.అజయ్ కుమార్ ప్రసంగించారు.

పశ్చిమ బెంగాల్‌లో తృణమూల్ కాంగ్రెస్ గూండాలు సాగిస్తున్న అరాచకాలను ఖండించాలని ఆ రాష్ట్ర కార్మికవర్గానికి సంఘీభావం తెలపాలని ప్రతిపాదించిన తీర్మానాన్ని సమావేశం ఏకగ్రీవంగా ఆమోదించింది.



తెలంగాణ యునైటెడ్ మెడికల్ & హెల్త్ ఎంప్లాయిస్ యూనియన్ వరంగల్ జిల్లా మహాసభల దృశ్యాలు

ప్యాక్టరీలలో ప్రమాదాలు ప్రభుత్వాలకు పట్టవా?

ప్రపంచీకరణ విధానాలు మూలంగా కార్మికులు పనిచేసే పరిశ్రమలలో, గనులలో ప్రమాదాలు చోటు చేసుకోవడంతో వేలాది మంది కార్మికులు, కాంట్రాక్టు కార్మికులు, క్యాజువల్ కార్మికులు, వలస కూలీలు మరణిస్తున్నా ప్రభుత్వాలకు పట్టంపులేనట్లుగా వ్యవహరిస్తున్నాయి. ఒకవైపు కార్మికుల హక్కులకు భంగం కల్పించడం, మరోవైపు కార్మిక చట్టాలు అమలు కాకపోవడం, పాలకులు యాజమాన్యాలకు అనుకూలంగా వ్యవహరించడం వల్ల కార్మికుల ప్రాణాలకు విలువలు లేకుండా పోతున్నాయి. పరిశ్రమల యాజమాన్యాలు నిర్లక్ష్యం వహించడం వల్లే ప్రమాదాలు జరుగుతున్నాయి. ఇవన్నీ, కార్మిక హత్యలుగా భావించాలి. ప్రమాదాలు జరగకుండా పని ప్రదేశాల భద్రతకు చేపట్టాల్సిన జాగ్రత్తలు తీసుకోకపోవడం, ప్రమాదాలనూ నివారించే పరికరాలు ఏర్పాటు చేయకపోవడం, సంబంధిత కార్మిక శాఖాధికారులు తనిఖీలు చేయకపోవడం, బాయిలర్ ఇన్స్పెక్టర్లు, అగ్నిమాపక శాఖ అధికారులు, పరిశ్రమల ఇన్స్పెక్టర్లు విధులు సక్రమంగా నిర్వహించకపోవడం, పారిశ్రామిక యాజమాన్యాలు ఇచ్చే ప్రలోభాలకు లొంగడం, ప్రమాదాలు తరుచుగా జరగడానికి ప్రధాన కారణమవుతున్నాయి. ఇంతవరకు పరిశ్రమలలో ప్రమాదాలు జరిగి వేలాది మంది కార్మికులు చనిపోయినా ఇంత వరకు ఏ ఒక్క పరిశ్రమ యాజమాన్యంపై చర్యలు తీసుకున్న దాఖలాలు లేవు. ప్రమాదాల వివరాలను సక్రమంగా నమోదు చేయకపోవడం, రికార్డులను నమోదు చేయడం లేదు. అసంఘటిత రంగంలో ఉన్న కార్మికులను రికార్డులలో చేర్చరు. అసలు రికార్డులు ఉండవన్న మాట. దేశవ్యాప్తంగా ప్రతి సంవత్సరం సుమారు ఆరులక్షల ఇరవై రెండు వేల మంది కార్మికులు ప్రమాదాలలో చనిపోతున్నారు. దేశంలో నవరత్న ప్రభుత్వ రంగ సంస్థయిన నైవేలి లిగ్నైట్ కార్పొరేషన్లోని ధర్మల్ పవర్ స్టేషన్-1లో ఆవిరి పైపు పేలి ఇద్దరు ఇంజనీర్లు మరణించారు. మరో ముగ్గురికి తీవ్రంగా గాయాలయినాయి. జూన్ 12, 2014న ఛత్తీస్ఘడ్లోని భిలాయ్ ఉక్కు కర్మాగారంలో గ్యాస్ సరఫరా చేసే వైపు పగిలి పోవడంతో ఆరుగురు కార్మికులు చనిపోయారు. 32 మందికి గాయాలైనాయి. భిలాయ్ ఎక్కు కర్మాగారంలో ఇంకా పాత పద్ధతులను పాటించడంతోనే ఈ ఘోర ప్రమాదం జరిగింది. 2014లో విశాఖపట్నం ఉక్కు పరిశ్రమలో గ్యాస్ పైప్ లీక్ కావడం, ఒకేసారి పేలడంతో 24 మంది కార్మికులు చనిపోయారు. దేశంలోనే అతిపెద్ద ఇంజనీరింగ్ కంపెనీ అయినా ఎల్ & టి 2011-2013 తరచూ జరిగే ప్రమాదాల మూలంగా సుమారు 52 మంది కార్మికులు చనిపోయారు, మరో 85 మంది గాయాలపాలయ్యారు. 2014 జనవరిలో శ్రీకాకుళం జిల్లా చిలకపాలెం, నాగార్జున అగ్రికం పరిశ్రమలో రియాక్టరు పేలి ముగ్గురు కార్మికులు చనిపోయారు. మరో ఆరుమంది కార్మికులు గాయాలపాలయ్యారు. 2014 ఏప్రిల్

మాసంలో పాయకరావుపేటలో డెక్కన్ ఫైన్ కెమికల్ పరిశ్రమలో రియాక్టరు పేలి ఇద్దరు కెమిస్ట్లు చనిపోగా 20 మంది తీవ్రగాయాల పాలయ్యారు. 17.6.2014న కుషాయిగూడ పరిశ్రమలో ప్రమాదవశాత్తుగా షార్ట్ సర్క్యూట్తో బాల కార్మికుడు శ్రీనివాస్, మరో కార్మికుడు సజీవ దహనమయ్యారు. చర్లపల్లి - నాచారం, కాటేదాన్, పాశామైలారం, తదితర పారిశ్రామిక వాడల్లోనూ రోజుకు ఇద్దరు లేక ముగ్గురు కార్మికుల చొప్పున ప్రమాదాల బారిన పడి చనిపోతున్నారు. కుషాయిగూడలో బాలకార్మికుడు శ్రీనివాస్ సజీవదహనమయ్యాక కార్మిక శాఖాధికారులు రెండు రోజుల పాటు హడావుడి చేసి తర్వాత కనిపించకుండా పోయారు. హైదరాబాద్, బెంగళూర్, ముంబాయి, పూణే, నాగ్ పూర్ వంటి మహానగరాలలో భవన నిర్మాణ కార్మికులు రోజుకి 50 మంది చొప్పున బిల్డింగ్ పై నుంచి ప్రమాదవశాత్తుగా పడి మరణిస్తున్నారు. అసంఘటిత కార్మికులకు ఎలాంటి నష్టపరిహారం కూడా చెల్లించకుండా భవనాల యాజమాన్యాలు తప్పించుకుంటున్నాయి. భూగర్భ గనులలో తరచూగా జరిగే ప్రమాదాలలో కనీసం నెలకు 15 మంది కార్మికులు చనిపోతున్నారు. తమిళనాడు, ఆంధ్ర రాష్ట్రాలలో టపాసులు తయారు చేసే పరిశ్రమలలో పదుల సంఖ్యలో కార్మికులు చనిపోతున్నారు. బాయిలర్ రియాక్టరు తరచుగా పేలినటువంటి ప్రమాదాలు గణనీయంగా ఉంటున్నాయి. 28.6.2014న చెన్నైలో 11వ అంతస్తుల భవనం కూలిపోవడంతో 68 మంది భవన నిర్మాణ కార్మికులు సజీవ సమాధి అయ్యారు. తిరువల్లూరు జిల్లాలో 6.7.2014న 15 మంది ప్రహరీ కూలీల ఘటనలో చనిపోయారు. మరణించిన వారిలో ఎక్కువగా ఉత్తరాంధ్ర వలస కూలీలే. 2008లో 22వేల మంది కార్మికులు చనిపోగా 2013 నాటికి 25 వేల కి పెరిగింది. ఇంకా రికార్డులెక్కనివి ఎన్నో. రిపోర్టు చేయనివి మరెన్నో. ప్రభుత్వాలు పెట్టుబడిదారులకు రాయితీలు కల్పిస్తున్నాయి. కానీ ప్రమాదాలలో చనిపోయిన కార్మికలకు సహాయం చేయకుండా వదిలేస్తుంది. పరిశ్రమల యాజమాన్యాలు నిబంధనలకు పాతరేస్తున్నారు. కార్మిక చట్టాల్ని కాలరాస్తున్నారు. కార్మిక, ప్రజా సంక్షేమాలను ప్రభుత్వాలు గాలికి వదిలివేయడంతో నిత్యం దేశంలో వేలాది మంది కార్మికులు ప్రమాదాలలో చిక్కుకుని మరణిస్తున్నారు. ప్రపంచీకరణ, సరళీకరణ విధానాలు కార్మికుల ప్రాణాల్ని సైతం హరిస్తున్నవి. స్వదేశీ, విదేశీ పెట్టుబడిదారులపై ఉన్న ప్రేమ కార్మికులపై లేదు. కార్మికులు ప్రమాదాలలో చనిపోతుంటే వీరిని నమ్ముకున్న భార్య పిల్లలు, తల్లితండ్రులు అనాథలుగా మిగిలిపోతున్నారు. కార్మికుల హక్కుల్ని, చట్టాల్ని మరింత బలోపేతం చేసి, తరచూ జరుగుతున్న ప్రమాదాలనూ నివారించాల్సిన బాధ్యత పాలకులపై వుంది.



- దామరపల్లి నర్సింహారెడ్డి

కార్మిక సంక్షేమ బోర్డుల ఏర్పాటుకు, సమస్యల పరిష్కారానికి కమిషనర్ కు వినతి

కార్మిక మరియు ఉపాధిశాఖామాత్యులుగా బాధ్యతలు చేపట్టిన మీకు సిఐటియు ఆంధ్రప్రదేశ్ కమిటీ శుభాభినందనలు తెలియజేస్తున్నది. మీ హయాంలో కార్మికులు ఎదుర్కొనే సమస్యలకు పరిష్కారం లభించాలని కోరుతూ సిఐటియు ఆంధ్రప్రదేశ్ కమిటీ ప్రతినిధి బృందం జూలై 31న వినతిపత్రం ఇచ్చింది. కార్మికుల శ్రమ వల్లనే రాష్ట్ర స్థూల ఉత్పత్తి పెరుగుదల ద్వారా సంపద సృష్టి అవుతుందని మీకు తెలియనిది కాదు. ఈ సందర్భంగా కొన్ని సంవత్సరాలుగా పెండింగ్ లో వున్న వివిధ బోర్డుల ఏర్పాటు అంశాన్ని, కనీస వేతనాల నిర్ణయంలో జరుగుతున్న అన్యాయాన్ని మీ దృష్టికి తెస్తున్నాం. కార్మిక సంక్షేమం కోసం సత్వర చర్యలు తీసుకోవాలని విజ్ఞప్తి చేస్తున్నాం.

కనీస వేతనాల నిర్ణయం, అమలు మరియు ఇతర చట్టబద్ధ సౌకర్యాల కల్పన : షెడ్యూల్డ్ ఎంప్లాయిమెంట్స్ లో కనీస వేతనాలను నిర్ణయించే టపుడు 15వ లేబర్ కాన్ఫరెన్స్ సిఫార్సులను, బ్రెట్ & రాఫ్ కన్ కేసులో సుప్రీంకోర్టు తీర్పును దృష్టిలో పెట్టుకుని కనీస వేతనం నెలకు రూ. 15,000/-లుగా నిర్ణయించి, దాని మీద డి.ఏ ఇవ్వాలని కోరుతున్నాము. కనీస వేతనాలను ఖచ్చితంగా 5 సం॥లకు ఒకసారి సవరించాలి. రాష్ట్రంలో అసంఖ్యాకంగా ఉండి వివిధ పనులు చేస్తున్న అసంఘటిత కార్మికులకు నెలకు 15వేల రూపాయలు కనీస వేతనాలు నిర్ణయించి వాటిపై డి.ఏ. ఇవ్వాలి. అన్ని షెడ్యూల్డ్, నాన్ షెడ్యూల్డ్ పరిశ్రమలు, ఎంప్లాయిమెంట్స్ అన్నింటికీ కనీస వేతనాన్ని అమలు జరపడం ద్వారా కార్మికుల జీవన ప్రమాణాలను పెంచి వారి ఉత్పాదక శక్తిని అభివృద్ధి చేయాలి. తమరు ఈ విషయంలో సానుకూల నిర్ణయం తీసుకొని పేద కార్మికులకు తోడ్పడాలని కోరుతున్నాము. ఫి.ఎఫ్., పెన్షన్, ఇ.ఎస్.ఐ, గ్రాట్యుటీ తప్పనిసరిగా అమలు జరిగేలా చర్యలు తీసుకోవల్సిందిగా కోరుతున్నాము. అసంఘటిత కార్మికులందరికీ ఉద్యోగ భద్రత కల్పించాల్సిందిగా విజ్ఞప్తి చేస్తున్నాము.

కాంట్రాక్టు కార్మికుల సమాన పనికి సమాన వేతనం : కాంట్రాక్టు లేబరు చట్ట ప్రకారం పర్మనెంట్ కార్మికులు చేస్తున్న పనినే చేసే కాంట్రాక్టు కార్మికులకు పర్మనెంట్ కార్మికుల వేతనాన్ని చెల్లించాలనే నిబంధన అత్యధిక పరిశ్రమల్లో అమలు కావటం లేదు. సమాన పనికి సమాన వేతనం సూత్రాన్ని అమలు చేసి కాంట్రాక్టు కార్మికులకు న్యాయం చేయాలని కోరుతున్నాము. ప్రతి 6 నెలలకోసారి కాంట్రాక్టు కార్మికులకు డి.ఏ నోటిఫై చేయాల్సి వుండగా గత సం॥రం నుండి ఈ పద్ధతి ఆగిపోయింది. వెంటనే బకాయి డి.ఏ విడుదల చేసి ప్రతి 6 నెలలకొకసారి తప్పని సరిగా డి.ఏ. విడుదల చేసేలా చూడాలని కోరుతున్నాము. 3 సం॥ల సర్వీసు పూర్తయిన వారందరిని పర్మనెంట్ చేసేలా చట్టాన్ని తీసుకు రావలసిందిగా మిమ్మల్ని కోరుతున్నాము.

కనీస వేతనాల సలహాబోర్డు: ఆంధ్రప్రదేశ్ రాష్ట్రానికి గత 8,9 సం॥ల నుండి కనీస వేతనాల సలహాబోర్డు లేదు. ఈ బోర్డు లేనందున కనీస వేతనాల సవరణలో పలు లోపాలు చోటు చేసుకోవటంతో కార్మికులు తీవ్రంగా నష్టపోతున్నారు. 2011,2012 సంవత్సరాలలో జరిగిన లోటుపాట్లను అంతకు ముందే ప్రభుత్వ దృష్టికి తీసుకొచ్చాము. 2013 సంవత్సరం మొదటి సగభాగంలో అనేక

షెడ్యూల్డ్ ఎంప్లాయిమెంట్స్ కు వేతనాల సవరణను ప్రతిపాదిస్తూ కార్మికశాఖ ప్రిలిమినరీ నోటిఫికేషన్లు జారీ చేసింది. వీటిలో సాంప్రదాయానికి విరుద్ధంగా ఎటువంటి పెరుగుదలా లేకుండా వేతనాలను యధాతథంగా ప్రతిపాదించటాన్ని సిఐటియు తీవ్రంగా వ్యతిరేకిస్తూ 2013లో ప్రభుత్వానికి లేఖ వ్రాసింది.

అన్ని కార్మిక సంఘాల ప్రతినిధులతో వెంటనే కనీస వేతనాల సలహా బోర్డును ఏర్పాటు చేయాలని, బోర్డులో చర్చించి 2013 ప్రిలిమినరీ జి.ఓ. లను ఫైనలైజ్ చేయాలని కోరుతున్నాం. కనీస వేతనాల సలహా బోర్డు ఏర్పాటు ఆలస్యమయేల్లయితే, ఈలోగా త్రైపాక్షిక కమిటీలు వేసి ప్రిలిమినరీ జి.ఓ. లను ఫైనలైజ్ చేయాలని విజ్ఞప్తి చేస్తున్నాం.

ఇంప్లిమెంటేషన్ అండ్ ఇవాల్యూయేషన్ కమిటీ : కార్మిక చట్టాల అమలును, కార్మికశాఖ పనితీరును పర్యవేక్షించే ఈ కమిటీని ఏర్పాటు చేయలేదు. అన్ని కార్మిక సంఘాల ప్రతినిధులతో ఈ కమిటీని వెంటనే ఏర్పాటు చేయాలని, కార్మిక చట్టాల అమలుకు కట్టుదిట్టమైన చర్యలు తీసుకోవాలని కోరుతున్నాము.

ప్రాంతీయబోర్డుల ఏర్పాటు : ఇఎస్ఐ, పి.ఎఫ్ తదితర ప్రాంతీయ బోర్డులు నవ్యాంధ్ర ప్రదేశ్ రాష్ట్రానికి వెంటనే ఏర్పాటు చేయాలి. కార్మిక సంఘాలన్నిటికీ ప్రాతినిధ్యం కల్పించాలి. ఆంధ్రప్రదేశ్ రాజధానిలో ఇ.ఎస్.ఐ, సూపర్ స్పెషాలిటీ ఆసుపత్రి నిర్మాణానికి చర్యలు తీసుకోవాలని కోరుతున్నాము.

బిల్డింగ్ & అదర్ కన్స్ట్రక్షన్ వర్కర్స్ వెల్ఫేర్ బోర్డు, కార్మిక సంక్షేమ మండలి : ఈ రెంటినీ అదివరలో ఉమ్మడి రాష్ట్రంలో ఏర్పాటు చేసినప్పటికీ అధికార పార్టీల ప్రతినిధులకే పరిమితం చేశారు. నవ్యాంధ్రప్రదేశ్ లో ఈ రెండు బోర్డులను అన్ని కార్మిక సంఘాల ప్రతినిధులతో ఏర్పాటు చేయాలి.

అసంఘటిత కార్మికుల సామాజిక భద్రతా చట్టం 2008: ఈ కేంద్ర చట్టానికి సంబంధించి ఉమ్మడి రాష్ట్రంలో బోర్డును ఏర్పాటు చేసినప్పటికీ కొంతమంది ప్రతినిధులకే దీన్ని పరిమితం చేశారు. అన్ని కార్మిక సంఘాల ప్రతినిధులతో దీన్ని నవ్యాంధ్రప్రదేశ్ కు ఏర్పాటు చేయాలి. ఎటువంటి సంక్షేమ పథకాలు దీని ద్వారా ఇప్పటివరకూ అమలుకాలేదు. అన్ని కార్మిక సంఘాలతో సంప్రదించి ఆర్.ఎస్.బి.వై లాంటి పథకాలను వెంటనే అమలు చేయాలి. కేంద్ర పథకాలకు అదనంగా రాష్ట్ర ప్రభుత్వం పిఎఫ్ స్కీమును అసంఘటిత కార్మికులకు వర్తింపజేసే అవకాశాన్ని కేంద్ర చట్టం కల్పించింది. కావున అసంఘటిత కార్మికులందరికీ ప్రభుత్వ నిధులతో పి.ఎఫ్ సౌకర్యం కల్పించాలని కోరుతున్నాము. స్థిరంగా ఒక యజమాని అంటూ లేని కార్మికులకు ఈ సౌకర్యం ప్రయోజనం కలిగిస్తుంది.

ఇతరములు : రాష్ట్రంలో కార్మిక చట్టాలు సక్రమంగా అమలు కావడం లేదు. రాష్ట్ర ప్రభుత్వం నిర్ణయించే కొద్దిపాటి కనీస వేతనాలు కూడా అమలు చేయటానికి యాజమాన్యాలు నిరాకరిస్తున్నాయి. యూనియన్లు పెట్టుకున్నందుకు యాజమాన్యాలు కార్మికులపై కక్ష సాధింపు చర్యలకు పూనుకుంటున్నాయి. కార్మికశాఖ యజమానుల శాఖగా మారిందనే అపవాదు వుంది. మీ హయాంలో ఈ అపవాదు పోగలదని ఆశిస్తున్నాం. కార్మిక సంఘాలతో కాలానుగుణంగా సంప్రదింపులు చేస్తూ కార్మిక సమస్యల పరిష్కారానికి పూనుకోవాలని వినతిపత్రంలో విజ్ఞప్తి చేశారు.

మహిళా మణిపూస - మంగళేశ్వరి దేవ్ వర్మ

పదకొండు సంవత్సరాల గిరిజన బాలిక ఎంతో కష్టపడి తమ పల్లెలో తొలి పాఠశాలను ఏర్పాటు చేయించడమే కాక, ఆ స్కూల్లో కేవలం పది రూపాయల జీతంతో టీచరుగా చేరడమే ఎంతో స్ఫూర్తిదాయకమైన విషయం. ఇంతకీ ఆ అమ్మాయి చదివిన చదువు అప్పటికి ఒకటో తరగతి మాత్రమే. ఆమె మన నేటి మహిళా మణిపూస త్రిపురకు చెందిన మంగళేశ్వరి దేవ్ వర్మ.

స్వాతంత్ర్యానికి పూర్వం త్రిపురను మాణిక్యరాజ వంశీకులు పాలించేవారు. వందల సంవత్సరాలుగా ఇక్కడ గ్రామాలలోని ఆదివాశీయులు పోడు వ్యవసాయం చేస్తూ జీవిస్తున్నారు. తరతరాలుగా వీరు భూస్వాముల దోపిడీకి గురి అవుతున్నారు. అంతేకాక, వీరంతా 'టిటునీ' పద్ధతి కింద ప్యూడల్ ప్రభువులకు భారీ పన్నులు చెల్లించేవారు.

త్రిపుర కొండ ప్రాంతాల్లో దట్టమైన అడవుల మధ్య గల వేలాది గ్రామాల్లో రాజఘాట్ ఒకటి. బయట ప్రపంచానికి దూరంగా ఉండే ఈ పల్లెల్నుండి, పట్టణ ప్రాంతాలకు వెళ్ళడం అత్యంత కష్టంగా ఉండేది. మన మంగళేశ్వరి 1935 సంవత్సరంలో సబేరాం దేవ్ వర్మ, అహల్య దేవ్ వర్మ దంపతులకు రాజఘాట్ గ్రామంలో జన్మించారు. ఆ కాలంలో రాజఘాట్ గ్రామంలో స్కూళ్ళు ఉండేవి కాదు. కేవలం సంపన్నులు మాత్రమే డబ్బు ఖర్చు పెట్టి తమ పిల్లలకు ట్యూషన్లు పెట్టి చదివించేవారు. గిరిజన బాలికలు ఇంటి పనిచేస్తూ, వ్యవసాయం, నేతమగ్గాల వద్ద సహాయంగా ఉండేవారు. కాని తండ్రి ప్రోద్బలంతో మంగళేశ్వరి, అందరిని ఎదిరించి ముఖ్యంగా తల్లి ఇష్టానికి వ్యతిరేకంగా మూడేళ్ళపాటు ట్యూషన్ కు వెళ్ళింది. తరగతిలో ఒక్కటే బాలిక. అయినా సుబేరాం తన కూతుర్ని చదివించడం ఆపలేదు.

ఒకసారి ట్యూషన్ మాస్టారు తారా మోహన్ దేవ్ మంగళను రాజధాని ఆగర్తలకు తీసుకువెళ్ళారు. ఇరువురు జడ్జీ జైసింగ్ హంకీంను కలిసి విద్యాభ్యాసం కోసం తాము పడుతున్న కష్టాల్ని వివరించారు. జడ్జీ ఎంతో ఉత్తేజితులై అవసరమైన సహాయాన్ని అందిస్తానని హామీ ఇచ్చారు. పర్యవసానంగా రాజఘాట్ లో తొలి పాఠశాల ఏర్పాటైంది. 11 ఏళ్ళ మంగళ దీనికి తొలి అధ్యాపకురాలి గా నియమింపబడింది. చదువుకోవడం, చదువు చెప్పడం, పని చేయడం, నేత నేయడం మంగళ దినచర్యగా మారిపోయింది.

గ్రామంలో మంగళకు మంచి మద్దతు లభించింది. కొంత ఆలస్యంగానైనా గ్రామంలోని వారు తమబాలికల్ని పాఠశాలకు పంపసాగారు. ఒకసారి హెడ్ ఇన్ స్పెక్టరు పాఠశాలను తనిఖీ చేసి మంగళ ప్రతిభను మెచ్చుకొని, ఆమె జీతాన్ని 10 రూపాయల నుండి రూ.17/-లకు పెంచారు. తొలిసారిగా ఆమె ఆ డబ్బుతో బంగారు అంచు ఉన్న శాంతిపురి చీర, చెప్పులు కొనుక్కొంది. విద్య కోసం ఆనాటి గిరిజన స్త్రీలు పడే ఆరాటానికి ఇది నిదర్శనం.

త్రిపుర గిరిజనుల్ని సంఘటితం చేసేందుకై 1940లలో ఉపజాతి గణముక్తి పరిషత్ ఏర్పాటైంది. బ్రిటీష్ ప్రభుత్వ అణచివేత కారణంగా అటవీ ప్రాంతాలకు పారిపోయి తలదాచుకుంటున్న కమ్యూనిస్టు కార్యకర్తలు దీన్ని ఏర్పాటు చేశారు. భూస్వామ్యానికి వ్యతిరేకంగా, గిరిజనులలో విద్యా వ్యాప్తి లక్ష్యంగా వీరు పనిచేస్తుండే వారు.

గణముక్తి పరిషత్ శిక్షా ఉద్యమం కోసం పని చేసేందుకై నాయకుడైన దశరథ్ దేవ్ ను రాజఘాట్ కు పంపించారు. దశరథ్ దేవ్ పై అరెస్టు వారెంటు ఉన్న కారణంగా ఆయన గ్రామ సమావేశాలు రాత్రివేళ నిర్వహించేవారు. మంగళేశ్వరి తండ్రి, అధ్యాపకుడు మొదలైన కమ్యూనిస్టు సానుభూతిపరులు ఆయనకు ఆశ్రయం ఇచ్చేవారు.

అవిద్య, అనారోగ్యంతో దుర్భర జీవితాలు గడుపుతున్న ఆదివాశీయులకు చదువోవలసిన అవసరం, వైద్య సేవల ప్రాముఖ్యత గురించి వివరిస్తూ వారిని చైతన్యపరిచేవారు. తండ్రితో పాటు మంగళ తొమ్మిదవ తరగతి చదువుతుండగా, దశరథ్ దేవ్ ఆమెను వివాహం చేసుకుంటానని, ఆమె తండ్రి అయిన సుబేరాంకు తెలియపరిచాడు. కాని మంగళ చదువు కోవాలి, పెళ్ళి చేసుకోనని చెప్పిన కారణంగా ఆమెకు 17 సంవత్సరాలు వచ్చే వరకు ఎదురు చూసి వివాహం చేసుకున్నారు. గ్రామస్తుల సహాయ సహకారాలతో 1952 మార్చిలో మంగళేశ్వరి, దశరథ్ దేవ్ ల వివాహం జరిగింది.

పెళ్లెయ్యాక మంగళ తన భర్తతో అత్తగారి ఊరైన ఖోవై గ్రామానికి వెళ్ళింది. వారిది చాలా పేద కుటుంబం. కామ్రేడ్ దశరథ్ దేవ్ రహస్య జీవితాన్ని గడుపుతున్న కారణంగా మంగళ ఘట్టి పుట్టింటికి వెళ్ళి తన విద్యాభ్యాసాన్ని, అధ్యాపక వృత్తిని కొనసాగించింది. ఆ సమయంలో మంగళ తన భర్తకు పక్షవాతం వచ్చిందని తెలుసుకుని తల్లడిల్లిపోయింది.

1949 నాటికి మహారాజు ప్యూడల్ పాలనకు వ్యతిరేకంగా పోరాటం పరాకాష్ఠకు చేరుకున్నది. మహారాజు నిరంకుశత్వాన్ని నిరసిస్తూ గిరిజనులు ఉవ్వెత్తున ఉద్యమ పథాన్ని అనుసరించారు. ఈ ఆందోళనలో మహిళలు భారీ ఎత్తున పాలుపుంచుకున్నారు. వారు వంటిళ్ళ నుండి కత్తుల్ని బయటకు తీసి మహారాజు మనుష్యుల్ని ఎదుర్కొన్నారు. 1949 మార్చి 28న పన్నుల కోసం వచ్చిన సిపాయిల్ని భారీ సంఖ్యలో గిరిజన స్త్రీ - పురుషులు చుట్టుముట్టి తరిమికొట్టారు. సిపాయిలు జరిపిన కాల్పుల్లో కొంతమంది గిరిజనులు కూడా మరణించారు.

ఈ సంఘటన అనంతరం గిరిజన స్త్రీల కోసం పోరాడేందుకు 'గణతాంత్రిక్ నారీ సతిమి' ఏర్పాటైంది. 1951లో జరిగిన మహాసభలో పాల్గొన్న మంగళ దాన్నుండి ఎంతో స్ఫూర్తిని, ప్రేరణను పొందింది. ఈ నారీ సమితి తరువాత కాలంలో త్రిపుర రాష్ట్ర ప్రజాతంత్ర మహిళా సంఘంగా పేరు మార్చుకుంది. మంగళ తన ఉద్యోగానికి రాజీనామా చేసి పూర్తికాలపు కార్యకర్తగా పనిచేయాలని నిర్ణయించుకుంది.

ఆ తర్వాత కొన్ని సంవత్సరాల పాటు నారీ సమితిని అభివృద్ధి పరిచే పనిలో మంగళ నిమగ్నమైంది. ఆ రోజుల్లో త్రిపురలో ఒక పల్లె నుండి ఇంకో పల్లెకు వెళ్ళాలంటే మైళ్ళ తరబడి నడవాల్సి వచ్చేది. క్రూర జంతువులకు భయపడక ఎత్తైన కొండల్లో ఉన్న గ్రామాలకు వెళ్ళి అక్కడ మహిళలన్ని చైతన్యపరిచేది. వారి నుండి వచ్చే స్పందన ద్వారా స్ఫూర్తిని పొంది అలసటను మర్చిపోయేది.

1949 సంవత్సరాన త్రిపుర భారత సమాఖ్యలో పార్టీ -సి రాష్ట్రంలో చేరింది. 1952లో తొలి సార్వత్రిక ఎన్నికలు జరిగాయి. కమ్యూనిస్టు పార్టీ తరపున తూర్పు అగర్తల నియోజకవర్గం నుండి దశరథ్ దేవ్ పోటీ చేశారు. మంగళ అజ్ఞాతంలో ఉన్న తన భర్త తరపున ఆదివాసీ ప్రాంతాల్లో విస్తృతంగా ప్రచారం చేశారు. ఫలితంగా దశరథ్ దేవ్ విజయం సాధించారు. పశ్చిమబెంగాల్ నుండి ఆయన్ను పార్టీ సభ్యులు రహస్యంగా ఢిల్లీకి తరలించారు. వీరు ప్రధాని జవహర్ లాల్ నెహ్రూతో సమావేశమయ్యారు. ఫలితంగా కమ్యూనిస్టు కార్యకర్తలనందరికీ ప్రభుత్వం సార్వత్రిక క్షమాభిక్ష పెట్టింది. వారందరిపైన ఉన్న అరెస్టు వారెంటులన్నీ రద్దయ్యాయి. మొదటిసారిగా మంగళేశ్వరి ఎం.పి భార్యగా ఢిల్లీ గడ్డ మీద అడుగుపెట్టింది. తదనంతరం దశరథ్ దేవ్ త్రిపుర అసెంబ్లీ సభ్యులుగా ఎన్నికయ్యారు. ప్రతిపక్ష నాయకుడు, విద్యాశాఖ మంత్రి చివరికి రాష్ట్ర ముఖ్యమంత్రి అయ్యారు. ఈ విజయగాధ వెనుక భార్యాభర్తలిద్దరి కృషి ఎంతో ఉంది. తమ

జీవితాన్నే ఫణంగా పెట్టి ప్రజల అభ్యున్నతి కోసం సలిపిన కృషి మనకెంతో మార్గదర్శకం.

మంగళేశ్వరి దేవి 1953వ సంవత్సరాన కమ్యూనిస్టు పార్టీలో చేరింది. పార్టీ అన్నా, నారీ సమితి అన్నా ఆమెకు ఎంతో ఇష్టం. రెండింటికి ముఖ్యంగా మహిళా అభ్యున్నతి కోసం ఎంతో కృషి చేసింది. నేడు నారీ సమితిలో లక్షల మంది సభ్యులున్నారు. మంగళేశ్వరి దేవి వంటి ప్రముఖుల సారధ్యాన శాంతి, ప్రజాస్వామ్యం, రాష్ట్ర అభివృద్ధి కోసమై విరామమెరుగని పోరాటాన్ని సాగిస్తున్నారు. తీవ్రవాదం, ఉగ్రవాదం దశాబ్దాల తరబడి త్రిపురను పట్టిపీడిస్తున్నాయి. తీవ్రవాదులు రాష్ట్ర ప్రజల్ని జాతులుగా విడగొట్టి హింసను రెచ్చగొడుతున్నాయి. ఇటువంటి జాతి వ్యతిరేక శక్తులకు వ్యతిరేకంగా తొలినుండి నారీ సమితి వంటి సంస్థలు పోరాడుతున్నాయి. ఒకపక్క ఆదివాసీయులు హక్కుల కోసం కృషి చేస్తూ, మరోపక్క ప్రజల్ని గిరిజనులు - గిరిజనేతరులు అంటూ చీల్చి హింసను ప్రోత్సహిస్తున్న విచ్ఛిన్నకర శక్తులను అడ్డుకుంటున్నాయి.

ఇటువంటి వాతావరణాన రాష్ట్రంలోని ప్రజాతంత్ర - ప్రగతిశీల ఉద్యమాలకు మంగళేశ్వరిదేవి వంటి నాయకులు స్ఫూర్తిగా నిలుస్తున్నారు. మంగళ అడుగుజాడల్లో నారీ సమితి కార్యకర్తలు త్రిపుర సమగ్రాభివృద్ధి, సామాజిక మార్పు కోరుతూ విరామమెరుగక ఉద్యమిస్తున్నారు.

✱

- ఎస్. జగదీశ్వరి, నెల్లూరు

వినిమయ ధరల సూచిక

(బేస్ 2001 = 100)

సెంటర్ సీరిస్	మార్చి	ఏప్రిల్	మే	రింకింగ్ ఫ్యాక్టర్	1971=100	1960=100	1982=100
హైదరాబాద్	211	215	215	ఆల్ ఇండియా	-	4.93	4.63
గుంటూరు	244	246	247	హైదరాబాద్	-	5.23	4.79
విశాఖపట్నం	241	241	244	గుంటూరు	-	5.60	4.57
వరంగల్	250	251	254	విశాఖపట్నం	2.48	1.87	4.64
విజయవాడ	236	236	238	రాజమండ్రి	2.55	1.81	4.26
గోదావరి ఖని	255	258	262	వరంగల్	2.36	1.90	4.75
రాష్ట్ర సీరిస్				ఎన్ఎస్ఐ కాంప్లెక్స్	-	1.89	4.21
విజయనగరం	260	259	261	గోదావరిఖని (ఎవజిపి)	2.49	-	4.45
రాజమండ్రి	259	260	262	విజయవాడ	-	-	4.28
జగ్గయ్యపేట	253	255	258	విజయనగరం	-	-	3.93
తిరుపతి	242	243	245	కొత్తగూడెం	-	-	4.58
కొత్తగూడెం	254	255	258	నిజామాబాద్	2.52	-	-
నిజామాబాద్	255	256	259				
ఆలిండియా	239	242	244				
ఏ.పి.)	243	244	246				

సివిల్ సప్లయ్స్ హమాలీలకు కూలీరేట్లు పెంచుతూ తెలంగాణ ప్రభుత్వం విడుదల చేసిన జి.ఓ.

GOVERNMENT OF TELANGANA
ABSTRACT

CAF & CS Department - Enhancement of Handling charges in respect of Hamalies Working at the MLS points of APSCSCL for Handling Commodities at MLS points from Rs.8/- to Rs.12/- per quintal and acceptance of some other demands - Orders - Issued

CONSUMER AFFAIRS, FOOD AND CIVIL SUPPLIES (CS.I-CRP) DEPARTMENT

G.O.MS.No. 5.

Dated:30-08-2014

Read the following:

1. G.O.Ms. NO 26, CAF&CS (CSI) Department dt. 16-06-2012
2. From the VC & MD,APSCSCL, Hyderabad note dated:03.07.2014

ORDER:

In the G.O 1st read above, Orders were issued enhancing the handling charges for rice, wheat, sugar and redgram dal to Rs. 4.00 (Rupees four only) per quintal for unloading from the Trucks and stacking in the godown and another Rs. 4.00 (Rupees four only) for destocking and loading into Trucks, thus, bringing the total handling cost of these commodities i.e., receipt as well as issue at the MLS Point to a total of Rs. 8.00(Rupees Eight only) per quintal and also ordered for payment of bonus of Rs. 1000.00(Rupees one thousand only) plus one (1) Kg sweet per Hamali on every Dassara festival.

2. In the reference 2nd read above, the VC & MD, APSCSCL, Hyderabad and CCS Hyderabad have stated that

1. Government vide GO Ms No 26 dt: 16.06.2012 have agreed to review the hamali handling charges every 2 years. The review is scheduled in the year 2014 and to be implementation from 01.01.2014.
2. The number of hamalies working in Telangana State are 2742 and are represented by three major unions viz APSCSC hamali union affiliated to AITUC, CITU and INTUC.
3. The hamali unions have given a list of demands and the major demands are as follows:
 - i) enhancement of hamali handling charges from Rs.8/- to Rs.14/- per quintal and issue arrears from January 2014
 - ii) Supply of two pairs of livery to the hamalies
 - iii) Increase in ex-gratia amount from Rs.1,000/- to Rs.5,000/-
 - iv) To enhance funeral expenses from Rs.5,000/- to Rs.15,000/-
4. The VC & MD conducted meetings with the representatives of Hamali unions on 27th Jan, 14 and 11th Feb, 14.
5. The Commissioner of Civil Supplies also held a meeting with the Unions on 11th Feb, 2014.
6. The major issues to be resolved are regarding enhancement of hamali charges, increase of ex-gratia and funeral charges and ESI facility.

3. The Hamali demands related to Financial implications/Policy decisions were discussed in a meeting held by CCS and VC & Managing Director with the 3 CSC Hamali Union Representatives i.e. APSCSCL Hamali Union affiliated to AITUC, APSCSCL Hamali Union affiliated to INTUC and APSCSCL Hamali Union affiliated to CITU on 28.06.2014 at Head Office and submitted the following proposals to the Government.

- 1) Enhancement of Hamali charges for Handling Commodities at MLS points from Rs.8/- to Rs.12/- per quintal.
- 2) Increase of ex-gratia amount to be given to Hamalies at the time of Dasara from Rs.1000/- to Rs.3000/-
- 3) Enhancement of funeral charges from Rs.5000/- to Rs.10,000/-
- 4) Enhancement of sweet amount from Rs.300/- to Rs.500/- which is given at the time of Dasara Festival.
- 5) Increase of sweeping charges by Rs.500/- on all slabs.

(contd..)

4. The Government after careful examination hereby accord sanction

- 1) for Enhancing the Handling Commodities at MLS points from Rs.8/- to Rs.12/- per quintal.
- 2) Increase of ex-gratia amount (bonus) to be given to Hamalies at the time of Dasara from Rs.1000/- to Rs.3000/-
- 3) Enhancement of funeral charges from Rs.5000/- to Rs.10,000/
- 4) Enhancement of sweet amount from Rs.300/- to Rs.500/- which is given at the time of Dasara Festival
- 5) Increase of sweeping charges by Rs.500/- on all slabs.

5. The expenditure shall be met from the available funds of APSCSCL without any burden on the Government.

6. The VC & MD, APSCSCL, Hyderabad and CCS, Telangana state shall take further action in the matter.

7. This order issues with the concurrence of Finance(EBS.II) Department vide their U.O.No. 1262/100/A1/2014, dt. 30.8.2014.

(BY ORDER AND IN THE NAME OF THE GOVERNOR OF TELANGANA)

C.PARTHA SARATHI
EX-OFFICIO SECRETARY TO GOVERNMENT

To

The Commissioner of Civil Supplies, Telangana State, Hyderabad.

The Vice Chairman & Managing Director, APSCSCL, Hyderabad.

Copy to:

The Finance(EBS.II) Department.

All Hamali Unions through VC&MD, APSCSCL, Hyd.

//FORWARDED:BY ORDER//

SECTION OFFICER

ఆయుష్ కాంట్రాక్టు ఉద్యోగులను రెగ్యులర్ చేయాలి !



ఆయుష్ కాంట్రాక్టు ఉద్యోగులందరిని యధావిధిగా రెగ్యులర్ చేయాలని తెలంగాణ ఆయుష్ కాంట్రాక్ట్ ఎంప్లాయిస్ యూనియన్ (సిఐటియు) వరంగల్ జిల్లా గౌరవాధ్యక్షులు కె.యాదా నాయక్ ప్రభుత్వాన్ని డిమాండ్ చేశారు.

తేది.28.8.2014న యూనియన్ జిల్లా కమిటీ ఆధ్వర్యంలో ఎక్సైజ్ కాలనీలోని ఆర్డిడి కార్యాలయం ముందు పెద్దఎత్తున ధర్నా కార్యక్రమం జరిగింది. ఈ ధర్నాలో యాదానాయక్

మాట్లాడుతూ ఎన్ఆర్హెచ్ఎం ద్వారా ఆయుష్ ప్రభుత్వ శాఖలో గత 6 సం॥లుగా కాంట్రాక్టు పద్ధతిలో కాంపౌండర్లు, ఎస్.ఎన్.ఓ లు పనిచేస్తున్నారని, వీరందరిని ప్రభుత్వ ఖాళీ పోస్టులలో రూల్ ఆఫ్ రిజర్వేషన్, రోస్టర్ ద్వారా నియామకం అయినందున, వీరి సర్వీసులను నేరుగా క్రమబద్ధీకరించాలని అన్నారు.

బకాయి వేతనాలు, 27% మధ్యంతర భృతి (ఐఆర్), సమాన పనికి సమాన వేతనం, మహిళలకు 180 రోజుల మెటర్నటీ లీవులు ఇవ్వాలని, 10వ పిఆర్సి ని కూడా అమలు చేయాలని ప్రభుత్వాన్ని కోరారు.

ఈ కార్యక్రమంలో యూనియన్ అధ్యక్ష, కార్యదర్శులు ఎ.ప్రభావకర్, డి.రాఘవేందర్, నాయకులు విజేందర్, మనోహర్, శైలజ, కవిత, నాగలక్ష్మి, అరుణజ్యోతి, ప్రవీణ్, లాలు, శంశుద్దీన్, అశోక్, రాజు, సృజన, తదితరులు పాల్గొన్నారు.

అంగన్‌వాడీల ప్రైవేటీకరణపై ఉద్యమిద్దాం!

ఆల్ ఇండియా ఫెడరేషన్ ఆఫ్ అంగన్‌వాడీ వర్కర్స్ & హెల్పర్స్ వర్క్‌షాపు తేది. 21.8.2014 నుండి 24.8.2014 వరకు కర్ణాటక రాష్ట్రంలోని గుల్బర్గాలో జరిగింది. దీనికి 17 రాష్ట్రాల నుండి 100 మంది ప్రతినిధులు హాజరయ్యారు. నాలుగు రోజుల వర్క్‌షాపులో మిషన్‌మోడ్ లోని ప్రమాదకరమైన అంశాలపైన చర్చించి భవిష్యత్ కర్తవ్యాలను రూపొందించడం జరిగింది.

అంగన్‌వాడీ ఆలిండియా అధ్యక్షురాలు నీలిమామైత్రీ గారు సంతాప తీర్మానం ప్రవేశపెట్టారు. సిఐటియు ఆలిండియా కార్యదర్శి డా॥ కె. హేమలత వర్క్‌షాప్‌ను ప్రారంభిస్తూ మాట్లాడారు. స్వాతంత్ర్యం వచ్చిన తర్వాత భారతదేశంలో మాతాశిశు మరణాలను, పోషకాహార లోపాన్ని తగ్గించాలనే లక్ష్యంతో 1975 అక్టోబర్ 2న 33 ప్రాజెక్టులతో కేంద్ర ప్రభుత్వం ఐసిడిఎస్ పథకాన్ని ప్రారంభించింది. ఇప్పుడది 7,076 ప్రాజెక్టులుగా విస్తరించింది. గర్భిణీ, బాలింత, 0-6 సం॥రాల పిల్లలకు గత 37 సం॥రాలుగా అంగన్‌వాడీ కేంద్రాల ద్వారా సేవలందు తున్నాయి. ఇప్పటికే ఈ పథకం అమలు తీరును సుప్రీంకోర్టు, కాగ్, యూనిసెఫ్ లాంటి తదితర జాతీయ, అంతర్జాతీయ సంస్థలు అధ్యయనం చేశాయి. ప్రజలకు సేవలందించడంలో ఈ పథకం గణనీయమైన పాత్ర పోషిస్తుందని, దీనిని ఒకశాఖగా గుర్తిస్తే మరిన్ని ఫలితాలు సాధించవచ్చని ప్రభుత్వానికి సూచించాయి.

అయితే ప్రభుత్వం ఏనాడూ ఈ దిశగా ఆలోచించలేదు. అతి తక్కువ బడ్జెట్ కేటాయించి ఐసిడిఎస్ తన లక్ష్యాన్ని చేరుకోవడం లేదని ప్రభుత్వమే దుష్పచారం చేస్తున్నది. పథకం అమలుకు 3 లక్షల కోట్ల బడ్జెట్ అవసరమంటే 12వ పంచవర్ష ప్రణాళికలో కేవలం 1.23 లక్షల కోట్లు మాత్రమే కేటాయించింది. పైగా గతంలో అనేకసార్లు వివిధ రూపాల్లో ఐసిడిఎస్ ను ప్రైవేటీకరణ చేయడానికి ప్రయత్నాలు చేసింది. ఇప్పుడు ఏకంగా ఐసిడిఎస్ ప్రైవేటీకరణకు అభివృద్ధి అనే ముద్దు పేరు పెట్టి, మిషన్ మోడ్‌ను తెచ్చింది. 10% అంగన్‌వాడీ కేంద్రాలు సెక్టారులు, ప్రాజెక్టులను ప్రైవేట్ / కార్పొరేట్ / స్వచ్ఛంద సంస్థలకు అప్పగించడం తప్పనిసరి చేసింది. ఇది ఐసిడిఎస్ ఉనికికే ప్రమాదం. ఈ విధానాన్ని ప్రభుత్వం ఉపసంహరించుకోవాలని అంగన్‌వాడీ ఆలిండియా కమిటీ ప్రభుత్వాన్ని డిమాండ్ చేస్తున్నది.

ఐసిడిఎస్ మిషన్ ప్రణాళిక

గతంలో ఉన్న ఆరు సేవలను నాలుగుకు కుదించారు. పౌష్టికాహారం లోపం అత్యధికంగా ఉన్న 200 జిల్లాల్లో వాటి నివారణ కోసం ప్రతి అంగన్‌వాడీ కేంద్రంలో ఒక న్యూట్రీషన్ కౌన్సిలర్ (సెకండ్ అంగన్‌వాడీ వర్కర్) ను నియమిస్తారు. ఇతర

జిల్లాల్లో లింకు వర్కర్స్‌ను నియమిస్తారు. అంగన్‌వాడీ ఉద్యోగులను 65 సం॥రాలకు రిటైర్‌మెంట్ వయసును నిర్ణయించారు. రిటైర్‌మెంట్ బెనిఫిట్స్ నిర్ణయించలేదు. 2 లక్షలు అంగన్‌వాడీ కేంద్రాల నిర్మాణానికి నిధులు, రిపేర్ల కోసం మరింత కేటాయింపు, అంగన్‌వాడీ కేంద్రాల అద్దెలలో పెంపుదల, ప్రీ స్కూల్ కిట్, మెడికల్ కిట్, కంటింజెన్సీ కేటాయింపులలో పెంపుదల అనుబంధ పౌష్టికాహారం కోసం కేటాయింపులలో పెంపుదల చేశారు. ప్రయోగాత్మకంగా 5% అంగన్‌వాడీ కేంద్రాలను క్రెచ్‌లుగా మారుస్తారు. క్యాడర్ మరియు ఆర్థిక కేటాయింపులు ప్రీ స్కూల్ పైన ప్రత్యేక శ్రద్ధ ఆహ్వానించతగ్గ అంశాలే. అయినప్పటికీ తప్పనిసరి అంశంగా చేయలేదు. పైగా పెంచిన అద్దె చెల్లింపు విషయంలో షరతులు పెట్టారు. ఇవి అమలు కావడం లేదు.

పనిభారం పెంపు

మౌలిక వసతులు, సేవలను అందించే యంత్రాంగాన్ని పటిష్టీకరించే చర్యల వల్ల అంగన్‌వాడీ వర్కర్లు, హెల్పర్లకు పని భారం, పని గంటలు బాగా పెరిగాయి. కానీ మొత్తం డాక్యుమెంటు లో ఉద్యోగుల పని పరిస్థితులపై ఎక్కడా ప్రస్తావించ లేదు. పైగా పెరిగిన పని, పెరిగిన పని గంటలను 2011లో పెరిగిన గౌరవవేతానికి లింగ్ పెడుతున్నారు. పెన్షన్, ఇతర బెనిఫిట్ల గురించి ప్రస్తావించకుండానే రిటైర్మెంట్ తప్పనిసరి చేశారు.

హేమలత ప్రవేశపెట్టిన మిషన్ మోడ్ నోట్ పైన 17 రాష్ట్రాల ప్రతినిధులు చర్చల్లో పాల్గొన్నారు. చర్చల అనంతరం అంగన్‌వాడీ ఆలిండియా ప్రధాన కార్యదర్శి ఎ.ఆర్.సింధు గారు భవిష్యత్ కర్తవ్యాలను ప్రెజెంట్ చేశారు.

కర్తవ్యాలు : (1) మిషన్‌మోడ్ నోట్‌ను స్థానిక భాషలోకి అనువదించి ప్రతి వర్కర్ & హెల్పర్‌కు అందజేయాలి. (2) అన్ని రాష్ట్రాల్లో ఐసిడిఎస్‌లో వస్తున్న మార్పులను తెలుసుకోవడానికి వెంటనే ఆర్.టి.ఐ. వేయాలి. (3) అంగన్‌వాడీ ఉద్యోగులు ఐసిడిఎస్ కు సంబంధంలేని ఏ పనులు చేయకూడదు. (4) 10% ప్రైవేటీకరణకు వ్యతిరేకంగా రాష్ట్రాల్లో మిలిటెంట్ కార్యక్రమాలు నిర్వహించాలి. (5) సేవ్ ఐసిడిఎస్ క్యాంపెయిన్ విస్తృతంగా చేయాలి. (6) అంగన్‌వాడీ ఉద్యోగులతో 8గంటల పని తీసుకోవాలి. ప్రభుత్వ ఉద్యోగులుగా గుర్తించాలి. రిటైర్‌మెంట్ బెనిఫిట్స్ కల్పించాలి.

పై డిమాండ్స్ పైన నవంబర్‌లో ఛలో పార్లమెంట్‌కు 5 కోట్ల సంతకాలతో ఢిల్లీకి పెద్ద సంఖ్యలో తరలివెళ్ళి ప్రభుత్వ విధానాన్ని ప్రతిఘటించాలి.

* * *

- జయలక్ష్మి

సరైన మండు

కోసల రాజ్యం సమీపాన ఒక పెద్ద సరస్సు ఉండేది. అది ఎప్పుడూ నిండుగా నీటితో ఉండి దగ్గరలో వున్న అరణ్యంలోని జంతువుల దాహార్తిని తీరుస్తుండేది. వేసవి కాలంలో సైతం అది ఎండిపోక నీటితో కళకళలాడుతూ ఉండేది. దాంతో ఆ సరస్సుపై ఆధారపడి ఎన్నో జలచరాలు నివసిస్తుండేవి. ప్రతి ఏటా వేసవికాలంలో అక్కడికి ఎంతో దూరం నుండి పక్షులు వలసాల్సి రెండు మూడు నెలలు విడిది చేసి వెళుతుండేవి.

అలా ఒకసారి అక్కడికి ఒక గూడకొంగల గుంపు వచ్చి చేరింది. ఆ గుంపుకు 'ఆర్ణవర్ణి' అన్న గూడ కొంగ నాయకురాలిగా వుండేది. ఆ సరస్సు తీరంలోనే 'హస్తవాసి' అన్న ఒక నక్క జంతువులకు వైద్యం చేస్తూ జీవిస్తున్నది. ఒకనాడు కోతి, మొసలి, చిరుత కలిసి గూడకొంగల నాయకురాలైన ఆర్ణవర్ణిని పట్టుకొని వైద్యుడి దగ్గరకు తీసుకొచ్చాయి.

"ఏమైంది దీనికి?" గూడకొంగ నాడిని పట్టుకుని చూస్తూ అడిగింది నక్క.

"దీనికా.... మదమెక్కింది" వెటకారంగా బదులిచ్చింది కోతి.

"కాదు... పిచ్చి పట్టింది" వ్యంగ్యంగా జవాబిచ్చింది మొసలి.

"కాదు కాదు... మతి తప్పింది" ఎగతాళిగా చెప్పింది చిరుత. వాటి సమాధానాలతో తల తిరిగినంత పనైంది నక్కకు.

"ఎలా చెప్పగలరు మీరు?" అడిగింది నక్క.

"అది చేసే చేష్టలను బట్టి" ముక్తకంఠంతో బదులిచ్చాయవి.

"ఏంటా చేష్టలు"

"ఇష్టమొచ్చినట్లు కూస్తోంది."

"కనిపించిన జంతువునల్లా పాడుస్తోంది."


"నేలమీద పడి పార్లుతోంది."

"అంతకు మునుపు అది అలా చేసేది కాదా?" అడిగింది నక్క.

'కాదు!'

"ఎప్పటి నుండి అదలా చేస్తోంది?"

"మొన్నటి నుండి."



"కాదు కాదు అంతకన్నా ముందే. నాలుగు రోజుల క్రితమే నేను దాని తీరును చూశాను" చెప్పింది కోతి.

"నువ్వేం చూశావ్?"

"నేను జమ్మి చెట్టు మీదున్న గూట్లో... తల్లిలేని సమయంచూసి పక్షి పిల్లల్ని కనుక్కుని నమిలి మింగేసిన క్షణాన, ఈ గూడకొంగ ఇష్టమొచ్చినట్లు కూయటంతో కంగారుగా బయటపడ్డాను. కానీ అది అప్పటి నుండి ఇష్టమొచ్చినట్లు కూయటం గమనిస్తున్నాను."

"ఊ..." ఏదో ఆలోచిస్తూ అంది నక్క.

"అవును. ఈ సరస్సులో నీటి అడుగున దాక్కుని మొన్ననేనొక జడల బర్రెను లటుక్కున పట్టేసిన నిమిషాన, ఈ పక్షి నన్ను పాడవటానికి ప్రయత్నించి కుదరక కనిపించిన జంతువునల్లా పాడవటం చూస్తున్నాను" చెప్పింది మొసలి.

"అలాగా..." తలాడిస్తూ అంది నక్క.


"అంతేకాదు. మొన్న నేను నిద్రపోతున్నట్లు నటిస్తూ సమీపానికి వచ్చిన దుప్పి మీదికి చటుక్కున విరుచుకుపడిన సమయాన, ఈ పిచ్చిది నేలమీద పడి ఒకటే దొర్లసాగింది" చెప్పింది చిరుత.

"ఊ..." ఏదో అర్థమైనట్లు తల పంకించింది నక్క.

"చూడండి, మీరనుకుంటున్నట్లు దానికి మదమూ ఎక్కలేదు, పిచ్చి అంతకన్నా పట్టలేదు. కానీ మీ ప్రవర్తన వల్ల దాని మతి కాస్త స్థిమితం తప్పినట్లుంది. మనుషుల్లా మీరూ మోసమూ, దగా, కుట్ర వంటి అవలక్షణాలతో సాటి జంతువుల్ని చంపేస్తుంటే అది జీర్ణించుకోలేకపోయింది. అందుకే అది అలా ప్రవర్తిస్తోంది. అంతే! దానికి వేరే మందులేవీ అక్కర్లేదు. మీరు మారితే సరిపోతుంది.

లేడి చంపిన పులి

(గత సంచిక తరువాయి)



కులంమారిన మాదిగలలోని ఐక్యత చూసి దొరవారికి చిర్రెత్తుకొచ్చింది. తాతకు దగ్గులు నేర్పుతారా యీ మాదిగలు అనుకున్నారో ఏమో, లేక తల్లి పుట్టిల్లు మేనమామకు తెలియందా అనుకున్నారో ఏమో దొరవారు, లేక వీళ్ల తలలు తీసివేయాలను కొన్నాడో ఏమో, వీళ్ల ఆలోచన మొగ్గల్ని మొదట్లోనే తుంచి వేయాలనుకున్నాడో ఏమో, ఓ రోజు ఓ మాదిగ వృద్ధుడు తన బిడ్డను తీసుకుని గడ్డి గోడ వెంబడే ఉన్న బాట నుండి అత్తగారింటికి తోలడానికి తీసుకెడుతున్నాడు. ఇది బంగ్లాపై నుండి చూసిన దొర, పండ్లు పట పట నూరాడు. ఆ మాదిగను ఆపి తన గుండా సైన్యంతో పిచ్చికొట్టుకు కొట్టించాడు.

దొరవారి బాధలు పడలేక, మతం మారినవారు తమ పేర్లు కూడా తురక పేర్లనే పెట్టుకున్నారు. అల్లిసాబు, జానుసాబు ఇలా... ఇలా.... దొరవారు ఇంకా పండ్లు కొరుకుతూ... మాదిగవాణ్ణి 'సాబూ' అని పిలవాలన్నా - అని ఇంకా క్రోధాన్ని పెంచుకున్నారు. అంతేకాదు - సున్నీలు కూడా చేయించు కోవడంతో దొడ్డి కొమరయ్య అన్నపై రేపు కేసు పెట్టించాడు. పాపం - కొమరయ్య అన్న లబోదిబోమన్నాడు. నేనేపాపమెరుగ దేవుడో అన్నాడు. అల్లాహ్ అక్కర్ అన్నాడు. ఉహూ...! దీనితో వళ్లు మండిన గొల్లలు గొట్టెలను, మేకపిల్లలను దొరకు ఇవ్వకుండా కట్టడి చేసుకున్నారు. దీనితో దొరకు వళ్లంతా మండింది.

విసునూరులో ఓ వేశ్య వుండేది. ఆమె ద్వారా ఆడ కూలోళ్లందరినీ పట్టుకొని నాట్లు, కోతలు తెలివిగా వేయించుకొనే వాడు. మిగతా రైతులంతా కూలివాళ్లు దొరకనందుకు తలలు వేలాడేసి కూర్చోనేవాళ్ళు.

విచిత్రం : తప్పుడు కేసులు పెట్టి తమను పోలీసు స్టేషన్ల చుట్టూ తిప్పుతుండడంతో గొల్లలు లొంగిరాక తప్పలేదు. తప్పుయిందని చెంపలేసుకుని తిరిగి వెట్టి గొర్రె జీవాలను గడ్డికి పంపుతామని ప్రమాణాలు చేసి - మాట నిలుపుకున్నారు.

ఈ పరిస్థితులు ఇట్లా వున్నప్పుడే దొరవారు, బందగీపై కక్ష పెంచుకున్నాడు. బందగీ అన్నదమ్ముల మధ్య గల భూమి పంచాయితీలో దొర తలదూర్చాడు. తనమాట అందరూ



గుడిపూడి సుబ్బారావు వినాలన్నాడు. బందగీ నువ్వు చెప్పేదేమిటి? ఏది న్యాయమో కోర్టు చెపుతుందన్నాడు. కేసు గెలిచాడు.

దొర తల దిమ్మతిరిగి పోయింది. అవమాన భారంతోనూ కృంగిపోయింది. తట్టుకోలేకపోయాడు. బందగీని కృరంగా హత్య చేయించాడు. దాంతో నల్లగొండ జిల్లాలో, ప్రజలు కృద్ధులయి పోయారు. చలో విసునూరు అన్నారు.

బందగీ హత్యను ఆంధ్ర మహాసభ తెలంగాణా ప్రజలందరికీ 'ఇది అన్యాయం' అని చాటింది. కమ్యూనిస్టు పార్టీ గూడా ప్రజలలో బందగీ హత్యకు విస్తృత ప్రచారం కల్పించింది. ఒక రకంగా చెప్పాలంటే నిజాం నవాబు సంగతేమోకానీ, నిజాం

ఉద్యోగస్తులు, దొరలు దేశముఖులు, జాగీరుదార్లు, మఖ్తేదార్లు పటేలు - పట్వారీలు గిర్దావర్లు చేసే దోపిడీలకు చెక్ చెప్పే రోజు వచ్చినట్లుగా తెలంగాణా అంతటా ప్రజలు ఉద్యేగానికి లోనయ్యారు. ఓ గొప్ప ఉద్యమ నిర్మాణానికి అచంచలంగా వూపిరులూదారు. 1943లోనే నిజాం పోలీసులు చేస్తున్న అఘాయిత్యాలను ఎదిరించి అమానుషంగా హింసాకాండకు గురయ్యారు.

పోలీసులు, రెవిన్యూ ఉద్యోగస్తులు గ్రామాలకు వచ్చినప్పుడల్లా వీరికి కోళ్లు, కుక్కలతోపాటు, చాకలి, మంగలి, కుమ్మరి, హరిజనులు ఉచితంగా వారికి వెట్టి పనులు చేసి పెట్టేవారు. పని వున్నా లేకపోయినా వీరందరూ - వారి సేవల నిమిత్తం హాజరుగా వుండి తీరాలి. కోమటి బియ్యం, వగైరాల తిండికవసరమైన సామాన్లు అన్నీ ఉచితంగా ఇవ్వాలి. దీనితో ప్రజల్లో ముఖ్యంగా వెట్టి చేసే వారిలోనూ, పై అధికారులతో నష్టపోయిన వారిలోనూ క్రోధానుజ్వాల తీవ్రంగా అంటుకుంది. విసునూరి దొర అఘాయిత్యాల పై ప్రజల కోపం, ఈ రకంగా అనుకోకుండా, ప్రభుత్వం వైపు తిరిగి కన్నెర్ర జేసింది.

ఈ బాధలు పడలేక విసునూరు ప్రజలు, పోలీసు అమీను పై తిరగబడ్డారు. ఇది తెలిసిన జిల్లా యంత్రాంగం పోలీసు బలాలను పంపి ప్రజలను లొంగదీయ ప్రయత్నించారు. ఈ అణగదొక్కుడు కార్యక్రమంలోనే స్త్రీల పై అత్యాచారాలు జరిగాయి. అంతేగాకుండా దొరికినవారినల్లా చితకబాదారు. తెలంగాణా ప్రజలు నిజాం ప్రభుత్వంపైకి తిరగబడ్డానికి ముందు వున్న నేపథ్యం ఇది.

నిజాం నవాబు పై ప్రజలు తిరుగబడ్డానికి దోహదపడ్డవారిలో ముఖ్యులు విసునూరు దేశ్ముఖ్ ప్రధములు.

విసునూరు దేశ్ముఖ్ దొడ్డి కొమరయ్యను చంపించకుండా వుండి వుంటే తెలంగాణ ఇంత తొందరగా జాగృతం అయ్యేది కాదు. మరికొంతకాలం పట్టి వుండేది. బందగీని మట్టుపెట్టకుండా వుంటే తెలంగాణ విముక్తం ఇంత తొందరగా అయ్యేది కాదనిపిస్తుంది. ఆ ప్రాంత ప్రజల కడుపుమండడానికి - దొరపైన కసి తీర్చుకోవడానికి అయిదారేండ్లు ఉద్యమం నడపాల్సి వచ్చింది. దొరపాపం పండింది.

ఆ తరువాత ఎన్నో సంఘటనలు, హత్యలు, అత్యాచారాలు వూళ్లకు వూళ్ళు తగలబడడాలు - కాంగ్రెస్ కమ్యూనిస్టు పార్టీ కార్యకర్తలు నిజాం పోలీసుతోనూ, రజాకార్లతోనూ, ప్రతి నిమిషం, ప్రతి రోజూ పోరాటం చేశారు.

1945 వచ్చేసరికి ఆంధ్ర మహాసభ నిర్వాహకులలో ఒకరైన ఆరుట్ల రామచంద్రారెడ్డిని దొరవారు తన రౌడీలతో చంపించడానికి ప్రయత్నించారు. దీనితో మరింతగా ప్రజలు విసునూరు దొడ్డాన్ని ఎదిరించడానికి ఉద్యుక్తులయ్యారు.

వీటన్నిటికి తోడు, రజాకార్ల ఆగడాలు నైజాం రాష్ట్రమంతటా పెచ్చుమీరిపోయాయి.

విసునూరు దొర, పేదల రక్తం పీల్చడంతోనే ఆగిపోలేదు. భూములు కలుపుకోవడంతోనే తృప్తి పడలేదు. బలహీనులపై పోలీసు కేసులు బనాయించి, కోర్టుల చుట్టూ తిప్పడంతోనే తృప్తి పడలేదు. గుండా సైన్యంతో దోపిడీలు, హత్యలూ - ఎన్ని రకాలుగా ప్రజలను పీడించాలో అన్ని రకాలుగా పీడించినప్పటికీ అతని రక్తదాహం తీరనేలేదు. అందుకే రజాకార్లతో కలిసి, కాసింరజ్వీ రజాకార్ల సర్వసేనాధిపతిగాను తను ఉపసేనాధిపతిగాను వూళ్ల మీద పడి ఎన్ని దుర్మార్గాలు చేయాలో, మరెన్ని అఘాయిత్యాలు చేయాలో, అన్ని రకాలుగా చేయడానికి పూనుకున్నారు. ఆ జ్వాల - యీ జ్వాల కలిసిపోయాయి. యింకేం - ఏం జరగాలో అదే జరిగింది. ప్రజల మనస్సులో దొర అఘాయిత్యాలు, అమానుషంగా వ్యవహరించిన తీరుతెన్నులు కన్నుల ముందు నిలిచాయి. దొర గుండా సైన్యం, గుమస్తాలు, తైనాతీలు మిస్కిన్ అలీ చేసిన దుర్మార్గాలు, అక్రమవసూళ్లు, దొడ్డి కొమరయ్య మరణం, దొరతల్లి జానకమ్మ మొనగాడితనం - ప్రజల హృదయాల్లో తేపతేపకు కెలికివేస్తున్నాయి - దొర ఒకే ఒక్క కొడుకు బాబు దొర పారిపోతున్నప్పుడు ప్రజల ఆగ్రహానికి బలయ్యాడు.

దొర హైదరాబాద్ లో ఎక్కడో చాటుమాటున వుండి దిక్కులేని చావు చచ్చాడు.

ఇదీ విసునూరి దొరవారి కథ.

(విసునూరు పోరాటయోధుడు నల్లనర్సింహులు స్మృతి)



స్రీ

- ఎస్. జగదీశ్వరి, నెల్లూరు

గృహ సామ్రాజ్యానికి "మహారాణి" వన్నారు!

మురిసిపోయావు ... ఇచ్చుకతో చేశావు ఇంటిపనులన్నీ,

విద్యనేర్చిన "విద్యాలక్ష్మి" వన్నారు!

ఇంటిపనులు మానక, విజ్ఞతతో నేర్పావు విద్యాబుద్ధులన్నీ,
విద్యకు ధనంతోడైతే,

'లక్ష్మీసరస్వతులకు' ప్రతిరూపమన్నారు!

చదువు మానక, ఉత్సాహంతో నిర్వహించావు

ఇంటి - బయటా పనులన్నీ,

ఓ స్త్రీ! ఆపై నవ్వాగలేదక్కడా! వెనుదిరుగలేదక్కడా !

"విద్యారంగంలో నీవే ! వైద్య రంగంలో నీవే!

సేవా రంగంలో నీవే! వ్యాపార రంగంలో నీవే!

శాస్త్రీయ రంగంలో నీవే! సాంకేతిక రంగంలో నీవే!

ధరణీతలమంతా నీవే! వినీలాకాశమంతా నీవే!"

"అన్నింటా నీవే ! అంతటానీవేగా సాగుతున్న వేళ....

సగభాగం "సింహభాగంగా" మారుతున్న వేళ....

పురులు విప్పి కోరలు చాపింది "ప్రపంచీకరణ రక్కసి"

విలువలకు వలువలూడాయి భారతావనిలో,

గమనం తప్పింది భారతీయ సంస్కృతి

వినిమయ సంస్కృతి ఆగమనంతో,

విలవిల రాలుతున్నాయి అబలల జీవితాలు

మానవమృగాల దాడులలో,

సమిధలుగా మారుతున్నాయి మగువల మానప్రాణాలు

ఉన్నాదుల జ్వాలలలో,

ఓ సభ్య సమాజమా! ఇకనైనా మేలుకో

నీ తల్లిని, చెల్లిని, నిచ్చెలిని, రక్షించుకో,

ప్రాణప్రదానం చేయి నీ 'ప్రాణదాత'కు,


పిండ ప్రదానం చేయకు, జీవచ్ఛవాన్ని చేయకు...

వృత్తిదారులకు సబ్ ప్లాన్ చట్టం చేయాలి

తెలంగాణ రాష్ట్రంలో దాదాపు 50 లక్షల మంది వృత్తిదారులున్నారు. వీరిలో సుమారు 30 లక్షల మంది నేటికీ వృత్తిపై ఆధారపడి జీవిస్తున్నారు. రోజులు గడుస్తున్నాయి, సంవత్సరాలు పూర్తి అవుతున్నా వృత్తిదారులు అభివృద్ధికి సంబంధించిన సబ్ ప్లాన్ 'చట్టం' చేయడంలో పాలకుల నిర్లక్ష్యం నేటికీ కొట్టోచ్చినట్లు అగుపిస్తున్నది. తాతముత్తాతల తరాల నుండి వృత్తిని నమ్ముకొని జీవిస్తున్న వృత్తిదారుల బ్రతుకులు రోజు రోజుకి ఆర్థికంగా చితికిపోతున్నాయి. మరోప్రక్కన ఆకలి చావులు, ఆత్మహత్యలు వీరి పాలిట శరణమౌతున్నాయి. ప్రతి సంవత్సరం ఆర్థిక బడ్జెట్ను వృత్తిదారుల (బిసి)ల సంక్షేమం కోసం నిధుల కేటాయింపులు కోట్లల్లో ఉంటుంది. అమలులోకొచ్చేసరికి "గుండుసున్నాగా" ఉంటుంది. ప్రభుత్వాల వృత్తిదారుల పట్ల గత 3 దశాబ్దాల నుండి తీవ్రమైన వివక్షత చూపెడుతున్నాయి. నేటి రాష్ట్ర ప్రభుత్వం వృత్తిదారుల వృత్తికి చేయుతనిస్తూ, ప్రత్యామ్నాయ విధానాలు ప్రవేశపెట్టి ఆర్థికంగా కాపాడవలసిన అవసరం ఉంది. సంక్షోభంలో ఉన్న వృత్తి కుటుంబాలను గుర్తించి, వృత్తులు కోల్పోయిన వారందరికీ చిన్న తరహా పరిశ్రమలకు రుణాలిచ్చి వృత్తిదారులను ఆదుకోవాలని, వృత్తిదారులు ఆకలి చావులు, ఆత్మహత్యలకు, దాడులకు, దౌర్జన్యాలకు, వివక్షలకు గురికాకుండా ఉండాలంటే ఖచ్చితంగా సబ్ ప్లాన్ చట్టం చేయాల్సిన అవసరం ఉంది. వృత్తిదారుల పిల్లలకు విద్యా, ఉద్యోగ అవకాశాలు మెరుగుపర్చాల్సిన అవసరం ఎంతైనా ఉంది. ఇప్పుడున్న జీవనం కన్నా, మెరుగైన జీవనం గడిపే విధంగా వృత్తిదారులకు జనాభా ప్రాతిపదిక రాష్ట్ర బడ్జెట్లో నిధులు కేటాయించి, సబ్ ప్లాన్ ఏర్పాటు చేయాలి. ఇందులో నుండి వివిధ వృత్తిదారుల జనాభాను 19 ఆగస్టు 2014న సమగ్ర కుటుంబ సర్వే చేసిన ప్రకారం వృత్తిదారులను గుర్తించి జనాభా ప్రాతిపదికన నిధులు కేటాయించి వారి అభివృద్ధికి ఖర్చు చేయాలి.

అదే విధంగా ప్రపంచీకరణ నేపథ్యంలో చేతి వృత్తులు దెబ్బతింటున్నాయి. కొన్ని వృత్తులు కనుమరుగౌతున్నాయి. ఉపాధి అవకాశాలు కోల్పోయి వీధినపడుతున్నారు. నగరాల్లో రజక క్షౌర, మత్స్య, కమ్మరి, వడ్రంగం, మేదర, దర్జీ, వడ్డేర, పూసల, శాలివాహన లాంటి వృత్తులకు అదరణ ప్రభుత్వం కల్పించడం లేదు. రజక, క్షౌర లాంటి సేవ వృత్తులు యాంత్రీకరణ వల్ల ఆదాయం కోల్పోతున్నాయి.

2013-14 సంవత్సరంలో రజక, క్షౌర, వడ్డేర, పూసల / దాసరి, బోయ/ వాల్మీకి, ఉప్పర / నగర, బట్రాజులు మొదలగు ఫెడరేషన్లకు కోట్లల్లో బడ్జెట్ కేటాయించారు. వీటితో పాటు ఇతర



వృత్తులకు బిసి మార్జిన్ మనీ పథకం క్రింద లక్షల్లో రూపాయలు కేటాయించారు. కాని, ఎక్కడ ఒక్కపైసా కూడా ఖర్చుపెట్టలేదు.

వృత్తిదారులందరిని సహకార రంగంలోకి తీసుకురావాలి. వృత్తిదారులకు రుణాలందించటానికి బ్యాంకులకు ఆదేశాలివ్వాలి. పట్టణాల్లో వీరి పిల్లలకు ఆశ్రమ పాఠశాలలు ఏర్పాటు చేయాలి. కెజి నుండి పిజి వరకు ఉచిత విద్య అందించాలి. కుల వివక్ష దాడులు, దౌర్జన్యాలను అరికట్టడానికి సామాజిక రక్షణ చట్టం చేయాలి. ప్రత్యేకమైన శిక్షణా కేంద్రాలు ఏర్పాటు చేసి ట్రైనింగ్ ఇచ్చి వీరి కుటుంబాల్లోని యువతకు ఉపాధి అవకాశాలు కల్పించాలి. భూమిలేని ప్రతి వృత్తిదారుల కుటుంబాలకు 3 ఎకరాల భూమి కేటాయించాలి. ఇళ్ళులేని ప్రతి ఒక్కరికి 3 గదుల ఇళ్ళు నిర్మించి ఇవ్వాలి. వృత్తిదారుల సంక్షేమం కోసం, సంక్షేమ బోర్డును ఏర్పాటు చేయాలి. వృత్తుల నిర్వహణకు అవసరమైన ముడిసరుకులు పరపతి భూమి, నీరు, రోడ్లు మొదలగు మౌలిక సదుపాయాలు కల్పించాలి. వృత్తిదారులకు పింఛన్లు, ఎక్స్ గ్రేషియో, బీమా, వికలాంగుల సహాయం మొదలైనవి ఏర్పాటు చేయాలి. వృత్తుల అభివృద్ధికి ప్రభుత్వం ప్రత్యేక శ్రద్ధ పెట్టాలి. వివిధ వృత్తుల్లో ఉన్న ఉపాధిని దృష్టిలో పెట్టుకొని ఆర్థికంగా తోడ్పడుతూ, వృత్తుల్లో ఉన్న పవిత్రతను గుర్తించి వృత్తుల్లో పెట్టుబడులు చొరబడకుండా తగిన చర్యలు తీసుకోవాల్సిన అవసరం ఉంది.

✱ - జి. నరేష్, హైదరాబాద్ సెంట్రల్, వృత్తిదారుల సంఘం కన్వీనర్

“ఆక్రమించు, ప్రతిఘటించు, ఉత్పత్తి చేయి”

ఉద్యమంగా మారుతున్న గ్రీకు ఫ్యాక్టరీ కార్మికుల అనుభవం

పంచ ఆర్థిక సంక్షోభం తీవ్రమవుతున్నకొద్దీ అన్ని దేశాల ప్రభుత్వాలు ప్రజలకు చేయూతనివ్వకపోగా, మరింత కఠినంగా పొదుపు చర్యలు కొనసాగిస్తున్న నేపథ్యంలో ప్రజలు తమ పరిధిలోనే పరిష్కారాలు, ప్రత్యామ్నాయాలు కనుగొనే ప్రయత్నం చేస్తున్నారు. అనంతంగా పెరిగిపోతున్న నిరుద్యోగ సమస్యకు సమాధానంగా మూతపడ్డ పరిశ్రమలకు తామే జీవం పోయటం ద్వారా ప్రత్యామ్నాయాలు చూపిస్తున్నారు. తమను పూర్తిగా నిర్లక్ష్యం చేసిన ప్రభుత్వాల వెంటబడి డిమాండ్ చేయటం కన్నా, తోటి కార్మికులతో సంబంధాలు పెంచుకోవడం ద్వారా ఏదైనా సాధిద్దామని ఆలోచిస్తున్నారు. కార్మికులే నేరుగా మూసివేయబడిన పరిశ్రమలనూ, ఖార్చానాలనూ స్వాధీనం చేసుకోవటం, తిరిగి ఉత్పత్తి జరిగే విధంగా వాటిని

వృన రుద్ధ రించటం, ప్రజాతంత్రంగా సమావేశాలు జరిపి అందరికీ సమాన వేతనాలు అందేలా చూడటం, వనిని కూడా అందరికీ దొరికేలా రోటేషన్ పద్ధతి అవలంబించటం వంటి వినూత్న ఆలోచనలను అమలు చేస్తున్నారు.

2001 లో అర్జెంటీనాలో వచ్చిన ఆర్థిక సంక్షోభం తరువాత వారి

అనుభవాలను గుణపాఠంగా తీసుకొని కార్మికవర్గం తమ చుట్టూ నివసిస్తున్న స్థానిక ప్రజా సమూహాలు, వర్గాల మద్దతుతో ఉత్పత్తి కేంద్రాలను ఆక్రమించుకొని వాటికి జీవం పోసే ప్రయత్నం చేస్తున్నారు. యూరప్ లోని గ్రీస్ దేశంలో థెశ్సలోనికి ప్రాంతంలో మొట్టమొదటిసారిగా ‘వియో మీ’ అనే ఉత్పత్తి కేంద్రాన్ని పునరుద్ధరించటంతో ఇది మొదలయ్యింది.

2011 వేసవి కాలంలో థెశ్సలోనికి ప్రాంతంలో ఒక గుంపుతో కూర్చొని అర్జెంటీనా లో జరిగిన ఆర్థిక సంక్షోభం, దాని తరువాత జరిగిన పరిణామాల గురించి మాట్లాడుతూ వారి చర్చలలో పాల్గొన్నాను. ప్రపంచ వ్యాప్తంగా ఉత్పత్తి కేంద్రాల్లో జరుగుతున్న కార్మిక సమీకరణాలు, వారి అనుభవాల గురించి తెలుసుకోవాలనే ఆసక్తి గ్రీకులలో కనిపించింది. వస్తుమార్పిడి విధానం గురించి, దళారీలు లేకుండా నేరుగా ఉత్పత్తిదారుడు,

కొనుగోలుదారునికి అమ్మే విధానంపై చర్చ జరిగింది. ఇది ఇప్పటికే గ్రీసులో చాలా ప్రాంతాలలో అమలవుతోంది. అలాగే నివాస ప్రాంతాలలో ఉండే ప్రజలతో కలిసి కొంత భూమిని సేకరించి సేంద్రీయ తోటల పెంపకాన్ని కూడా చేయడం ప్రారంభించారు. గ్రీసులో అవ్వనిదల్లా ఏమిటంటే పరిశ్రమలను ఆక్రమించుకొని, వాటికి జీవం పోయటం. దీని మీద కూడా చాలా చర్చ జరిగింది. గ్రీసు లాంటి దేశంలో ఇటువంటి చర్యలు ఫలితాలివ్వవనీ, అది అసంభవమనీ, ఇక్కడి పని ప్రదేశాలు చాలా చిన్నవిగా ఉంటాయనీ, వారి సంస్కృతి వేరనీ మెజారిటీ ప్రజలు అభిప్రాయాలు వ్యక్తం చేశారు. ఈ చర్చలు జరుగుతున్న

కాలంలోనే, థెశ్సలోనికి ప్రాంతం లోని ‘వియో మీ’ ఉత్పత్తి కేంద్రాన్ని యజమాని మూసివేసి వెళ్లిపోయాడు. కార్మికులకు కొన్ని నెలల జీతాలను బకాయి పెట్టడమేకాక, వారి భవిష్యత్తు కూడా ప్రశ్నార్థకంగా చేసి పారిపోయాడు.

దేశంలో అప్పటికే మూసివేయబడ్డ వేలాది పరిశ్రమలలో జీతాలు రాని, వనిలేని కార్మికులలా కాకుండా ‘వియో మీ’లోని

నలభై మంది కార్మికులు ఒకే గ్రూపుగా సమావేశమై చర్చించి ఆ ఉత్పత్తి కేంద్రాన్ని ఆక్రమించుకున్నారు. ఇప్పటికీ సరిగ్గా మూడు సంవత్సరాలయ్యింది. ‘వియో మీ’ ఉత్పత్తి కేంద్రం, కార్మికుల ఆధీనంలో విజయవంతంగా నడుస్తోంది. కలిసి ఉంటే కలదు సుఖం అనే వాతావరణంలో కొత్త కొత్త ఉత్పత్తులను కూడా తయారు చేసి స్థానిక ప్రజల సంపూర్ణ మద్దతుతో ఉత్పత్తులను అమ్ముతూ తమ ఉపాధిని కూడా రక్షించుకుంటున్నారు. అందుకే అంటారు “సాధ్యం కానిది ఏదీ లేదని”.

ఈ సంవత్సరం ఏప్రిల్ నెలలో ‘వియో మీ’ ఉత్పత్తి కేంద్రంలో కార్మికులను కలిసి వారితో మాట్లాడాను. వారు పరిశ్రమను ఎలా ఆక్రమించుకున్నారో, తమ చుట్టూ ఉన్న ప్రజలతో సంబంధాలు ఎలా పెంచుకున్నారో వివరించారు. అలాగే ప్రపంచ




వ్యాప్తంగా ఇదే పద్ధతిలో పునరుద్ధరింపబడిన ఉత్పత్తి కేంద్రాలతో కూడా వారు సంబంధాలు ఏర్పరచుకున్నారు. మొట్టమొదటగా ఉత్పత్తి కేంద్రాన్ని ఆక్రమించుకుని, అందులో ఉన్న కొన్ని భవనాలనూ, కొన్ని హెక్టార్ల భూమినీ స్వాధీనం చేసుకున్నప్పుడు వారు దానికి జీవంపోయగలమని భావించలేదు. సాంప్రదాయంగా పని ప్రదేశాలను ఆక్రమించుకునే దానికీ, ఆక్రమించి ఉత్పత్తిని పునరుద్ధరించటానికీ చాలా తేడా ఉంది. యజమానులు తమ పాత బకాయిలు చెల్లించాలనీ, లేదా ఉత్పత్తి పునః ప్రారంభించాలన్న డిమాండ్లతో సాంప్రదాయ ఆక్రమణలు జరుగుతుంటాయి. కాని ఉత్పత్తి పునః ప్రారంభించే వారు మాత్రం మొదట పని ప్రాంతాన్ని ఆక్రమించుకొని, ఆ తరువాత అర్జెంటీనా అనుభవాలను ఆచరణలో పెట్టే ప్రయత్నం చేయటం లేదా బ్రెజిల్లో భూమి లేని వారు చేసే “ఆక్రమించు, ప్రతిఘటించు, ఉత్పత్తి చేయి” పద్ధతిని అమలు చేస్తారు. పునరుద్ధరణ యొక్క ఆశయం, సాధన ఎలా ఉందంటే సమిష్టిగా ఇది కార్మికులందరి దనే భావన, ఉత్పత్తి సమిష్టిగా చేయటం, తమకు కావలసింది వెనక్కి తీసుకోవడం అనే భావన అందరిలో వ్యాపించింది. ఇక ప్రతిఘటన అనేది సర్వసహజమని, ఏ పని ప్రదేశాన్ని ఆక్రమించినా దాని యజమాని ప్రైవేటు వ్యక్తులు కావచ్చు లేదా ప్రభుత్వం కావచ్చు అణగారే ప్రయత్నం తప్పనిసరిగా జరుగుతుందని, దాన్ని తిప్పికొట్టిన తర్వాతే ఉత్పత్తి ప్రక్రియ ఆరంభమవుతుందని వారికి తెలుసు.

‘వియో మీ’లో కార్మికులు పని ప్రదేశాన్ని ఆక్రమించుకుందామని నిర్ణయించినతరువాత కూడా వారి అంచనాలలో తామందరం కలిసి పరిశ్రమను నడపగలమని లేదు. గ్రీసులో ఇటువంటి పరిణామాన్ని వారు ఊహించనే లేదు. అర్జెంటీనా అనుభవాన్ని విని ఉన్నా కూడా అటువంటి పరిస్థితి గ్రీసులో లేదని భావించారు. కాని అదృష్టవశాత్తు ‘వియో మీ’ కార్మికులు, గ్రీసులో జరుగుతున్న ఉద్యమాలు, ప్రపంచ వ్యాప్త ఉద్యమ సంఘీభావ కార్మికవర్గంతో అనుసంధానం అయి ఉండటం వలన తమకు కావలసిన సమాచారాన్నీ, నిధులనూ సమీకరించుకోగలిగారు. అంతేకాదు, అర్జెంటీనాలో ఇప్పటికే పునరుద్ధరణ క్రమంలో అనుభవం కలిగిన లాలో అనే కార్మికుడిని తమ పని ప్రదేశానికి రప్పించుకున్నారు. ఈ విధంగా మూతపడిన ఉత్పత్తి కేంద్రాన్ని స్వాధీనంలోకి తీసుకుని తిరిగి ఉత్పత్తి ప్రారంభించడం గ్రీసులోని ఇతర కార్మికవర్గంపై ప్రభావం చూపించింది.

అన్ని తరగతుల కార్మికుల నుండి, అన్ని కోణాలలో అభిప్రాయాలు సేకరించటం, ప్రతి ఒక్కరి అభిప్రాయాలూ పరిగణలోకి తీసుకోవటం ద్వారా ‘వియో మీ’ కార్మికులు మొట్టమొదటి సమావేశం దగ్గరి నుండి స్పష్టమైన వైఖరితో ముందుకు సాగారు. నిర్ణయాలు తీసుకోగలిగే ఒకరిద్దరి

అభిప్రాయాలతో లేదా అందరి తరపున వాదనలు వినిపించే వ్యక్తులతో కాకుండా మొత్తం సమావేశంలో ప్రజాతంత్రంగా వచ్చే వాదననే ఉమ్మడిగా ముందుకు తీసుకువచ్చారు. వారు తీసుకున్న మొట్టమొదటి నిర్ణయం ఏమిటంటే ఫ్యాక్టరీలో ఉత్పత్తి ప్రారంభించటం ఖాయమైంది కాబట్టి, ఇంతకుముందు ఉత్పత్తి చేసిన సరుకులను తిరిగి ఉత్పత్తి చేయకుండా, కొత్తవి ఉత్పత్తి చేయాలని నిర్ణయించారు. అంతకుముందు ఆ ఫ్యాక్టరీలో పారిశ్రామిక రసాయనాలు, పరిశుద్ధకాలు ఉత్పత్తి చేసేవారు. అనేకసార్లు చర్చలు జరిపిన తరువాత కార్మికులు తమ అభిప్రాయాలే కాకుండా తమ కుటుంబ సభ్యులు, తోటి పౌరులందరి అభిప్రాయాలు కూడా తీసుకొని, ఇక నుండి ఫ్యాక్టరీలో విషపూరిత పదార్థాలతో కూడిన ముడి సరుకులతో ఏదీ ఉత్పత్తి చేయరాదని నిర్ణయించారు. అందువలన ఇప్పుడు వారు స్థానికంగా తమకు దొరికేటటువంటి సేంద్రీయ ముడి పదార్థాలతో ఉత్పత్తులు చేయడం ఆరంభించారు. వివిధ రకాల సుగంధాలు, ఆలీవ్ ఆయిల్ ఆధార పరిశుభ్రకాలు, సబ్బులు తయారు చేస్తున్నారు. ప్రస్తుతానికి అమ్మకాలు, తమ వేతనాలు తక్కువగా ఉన్నప్పటికీ, కనీస జీవనోపాధిని నెలకొల్పుకున్నారు. వారి జీవన పోరాటానికి చుట్టూ ఉండే ప్రజల నుండి మంచి మద్దతు లభిస్తోంది. తమ భవిష్యత్తు, కార్మికుల భవిష్యత్తుతో ముడిపడి ఉందని ప్రజలు భావిస్తున్నారు.

‘వియో మీ’ లోని పని ప్రదేశాన్ని కార్మికులందరూ ఆక్రమించుకోగానే వారికి స్థానిక సమాజంలోని అన్ని తరగతుల వారి నుండి మద్దతు లభించింది. అర్జెంటీనాలో జరిగినట్లు గానే ప్రారంభంలో స్థానిక ట్రేడ్ యూనియన్స్, వామపక్ష పార్టీలు వారికి మద్దతు పలకలేదు. ప్రపంచ వ్యాప్తంగా వచ్చిన వాదనలే ఇక్కడ కూడా వచ్చాయి. సాంప్రదాయ మితవాద వామపక్షాలూ, ఇతర అనేక యూనియన్లూ ఇవి యూనియన్ వ్యతిరేక కార్యక్రమాలనీ, వాటిని అంగీకరించలేమనీ ప్రకటించారు. అలాగే వామపక్ష భావాలున్న సోషలిస్టులు, కార్మికులు పరిశ్రమను ఆక్రమించుకున్న తరువాత వారే యజమానులవుతారు కాబట్టి, వారి గురించి ఆలోచించాల్సిన అవసరం లేదన్నారు. ఇలా అన్ని రకాల వ్యతిరేకతలు కార్మికులకు ఉపయోగపడ్డాయే తప్ప నష్టం కలిగించలేదు. ఎందుకంటే ఉన్న యూనియన్లు, పార్టీలలో ఎవరు నాయకత్వం వహించాలి అనే సమస్య లేకుండా పోయింది. అంతేకాదు, దీనివలన కార్మికులకే విస్తారమైన మద్దతు కూడగట్టే అనుసంధాన ప్రక్రియ అవసరమయింది. తద్వారా కొన్ని వేల మంది వీరికి ప్రత్యక్షంగానూ, పరోక్షంగానూ మద్దతుగా పని చేస్తున్నారు. కొంతమంది ప్రత్యక్షంగా పని ప్రదేశాలలో ఉండి, కార్మికులను ఖాళీ చేయించే ప్రయత్నాలను ఎదుర్కోవటంలో తోడ్పడుతున్నారు. మరికొంతమంది ప్రజాతంత్రంగా జరిగే



సమావేశాలలో పాల్గొని, తమ కమ్యూనిటీ తరపున సూచనలు, సలహాలు ఇచ్చి ఫ్యాక్టరీని నడిపించడానికి కార్మికులు చేసే నిర్ణయాలలో భాగస్వాములవుతున్నారు. ఈ రెండవ చర్య ఒక వినూత్నమైన కార్యక్రమము. ఫ్యాక్టరీ నిర్ణయాలలో భాగస్వాములై సమావేశాలలో ఓటున్నా సలహాదారునిగా పాల్గొంటుంటారు. 2014 మే నెలలో జరిగిన ఓపెన్ జనరల్ బాడీ సమావేశంలో ఈ రకమైన వారు వందలమంది పాల్గొన్నారు. అర్జెంటీనాలో ఉన్న విధంగానే, గ్రీసులోని 'వియో మీ' కార్మికులు కూడా తమ ఉద్యమం విజయవంతం కావాలంటే స్థానికంగా ఉన్న ప్రజలతో తమ సంబంధాలే కీలకమని గుర్తించి, సమీకరణాలలోను, సమావేశాలలోనూ అవే పద్ధతులు పాటించాలి.

మూసివేయబడ్డ పరిశ్రమలను లేదా పని ప్రాంతాలను ఆక్రమించి వాటికి జీవం పోయటం అనేది పెట్టుబడిదారీ విధానానికి ప్రత్యామ్నాయం కాదని చాలా మంది వాదిస్తున్నారు. అలా అనుకున్నప్పటికీ, ఒకటిమట్టుకు వాస్తవం. కార్మికులు ఇక ఉపాధిరహితంగా ఉండబోవటం లేదని, అంతేకాదు, ఉపాధి కోల్పోయి, జీవన ప్రమాణాలు అణగారేక్కబడి నిస్సహాయంగా కూర్చోకుండా, తాము నిలబడటమే కాదు, ఇతర కార్మిక వర్గానికి మార్గదర్శకంగా నిలబడుతున్నారు. 'వియో మీ' కార్మిక అసెంబ్లీ ప్రచార ప్రతినిధి అయిన "మాకిస్" ఇలా అన్నారు. 'ఒక పని ప్రదేశం ఆక్రమణతో పెట్టుబడిదారీ విధానాన్ని అంతమొందించామని కాదు, కాని ఈ అనుభవంతో పెట్టుబడిదారీ వ్యతిరేక పోరాటానికి సిద్ధం కావటం, తద్వారా విశాలమైన కార్మికవర్గం యొక్క అనుభవాల ద్వారా మరిన్ని ప్రాంతాలలో పని ప్రదేశాలను ఆక్రమించి, ఉత్పత్తిని ప్రారంభించటం ద్వారా, అంతిమంగా ఆ సమాజం మొత్తాన్ని, ప్రజల సహకారంతో నడపగలిగే పరిస్థితికి దారితీయవచ్చని ఆశాభావం వ్యక్తం చేశాడు."

పని ప్రదేశాలను పునఃప్రారంభించటమనేది సాంప్రదాయం గా నడపబడుతున్న సహకార సంస్థలకు పూర్తి భిన్నమైనది కనుకనే అది పెట్టుబడిదారీ సంబంధాలకు సవాలుగా మారింది. ఎందుకంటే ఈ సవాలు స్వీకరించిన తరువాత మొదటగా పని ప్రదేశాన్ని ఆక్రమించటం, సమిష్టి విధానం ద్వారా సహకార పద్ధతుల్లో ఉత్పత్తి చేయటం వలన అది పెట్టుబడిదారీ ఆర్థిక వ్యవస్థ యొక్క పునాదినే సవాలు చేసినట్లయ్యింది. రెండవది మరి

ముఖ్యమైనది. సరికొత్త విలువలను నెలకొల్పటం, ప్రపంచ వ్యాప్తంగా వేల మంది కార్మికవర్గం ఈ పునరుద్ధరణ ప్రక్రియలో నేరుగా భాగస్వాములవటం, మరికొన్ని వేల మంది పరోక్షంగా పాల్గొనటం ద్వారా నూతన విలువలు గల సమాజం ఆవిర్భవిస్తోంది. అంటే మొత్తం కార్మికవర్గం ప్రజాతంత్ర పద్ధతులలో జరిగే సర్వసభ్య సమావేశాల ద్వారా నూతన సంబంధాలను ఏర్పరచుకోవటం, అలాగే పెట్టుబడిదారీ విధానపు ఉత్పత్తి ప్రక్రియలు బద్దలు కొట్టటం వలన, దోపిడీ తీవ్రతను తగ్గించటం లోను, కొంత మెరుగైన జీవన స్థితులను అందుకోవటంలోను కృతకృత్యులయ్యారు. పెట్టుబడిదారీ ఉత్పత్తి ప్రక్రియలో ఈ నూతన విలువల, సంబంధాల విధానం కొనసాగలేదు కాబట్టి, వారు ప్రత్యామ్నాయ విలువలను సృష్టించి, ఉత్పత్తి ప్రక్రియలో కూడా విలువలతో కూడిన పద్ధతులను అనుసంధానం చేస్తున్నారు. ఈ ఉద్యమాలలో భాగస్వాములైన వారి నియమం సంపద పోగు చేయటం లేదా అదనపు సంపదను సృష్టించటం కానే కాదు. వారి నియమం ఒక్కటే "విశాలమైన మద్దతు, స్నేహభావాలను పెంచడం" మాత్రమే. దీని వలన తమ పని ప్రదేశంలో, చుట్టూ ఉన్న సమాజంలో ఒకరికి ఒకరికి మధ్య ఉన్న సంబంధాలు కూడా నూతన విలువలతో మరింత పటిష్టంగా మారి, ఒక నూతన సమిష్టి విలువలతో కూడిన సమసమాజంగా మారుతోంది.

అర్జెంటీనాలోని "యునిడాస్ పోర్ ఎల్ కెరాడో" సహకార సంస్థ అడిడాస్ బూట్లు తయారు చేస్తుంది. దీనిని మూసివేసి తరువాత కార్మికులే దీనిని ఆక్రమించి ఉత్పత్తిని కొనసాగిస్తున్నారు. అందులోని కార్మికుడే, గ్రీసులోని 'వియో మీ' కి వెళ్ళి వారిని ఉత్సాహపరిచింది. ఆయన పేరు 'ఎర్నెస్టో లాలో పారెట్'. ఆయన మాటల ప్రకారం "ఈ పునరుద్ధరణ ప్రక్రియకు అనేక అవాంతరాలు ఎదురవుతాయని, అయినా ఈ విధానం ద్వారా ఫ్యాక్టరీలను లాభాలలో నడిపించగలిగామని, అంతకుముందున్న యజమానులకు చేతకానిది తాము చేసి చూపించామని" తెలిపారు. అసలు మొత్తం సమాజమే కుళ్ళిపోయి ఉంటే ఇక గిట్టుబాటు అనే దానికి అర్థం లేదన్నారు. ఉత్పత్తిలో వచ్చే లాభాల ప్రవాహాన్ని గురించి ఆర్థిక శాస్త్రవేత్తలు చెప్పవచ్చుకాక, కాని ఒక ఫ్యాక్టరీలో ఉత్పత్తి పునఃప్రారంభమయిందంటే, అది ఆ కార్మికునిలో నమ్మకం, పుంజుకున్నటువంటి అతని ఆత్మగౌరవం మరియు పుంజుకున్నటువంటి అతని వ్యక్తిగత జీవనం ప్రధాన కారణాలని విశ్లేషించాడు. తన సంతానానికి ఆదర్శంగా నిలబడటానికి ఆ కార్మికునికి దీని వలన అయ్యే ఖర్చెంత? తన చుట్టూ ఉన్న సమాజానికి, కుటుంబానికి, కమ్యూనిటీకి ఉపయోగపడే ఈ పునరుద్ధరణ ప్రక్రియ విలువని ఎంత లెక్క కట్టినా సరిపోదని ఆ కార్మికుడు గర్వంగా తెలిపారు.

(అనువాదం : ఎల్.ఎస్.భారవి)

✱ ✱ ✱

విభజించి పాలించే బిజెపి ప్రయత్నాలను వ్యతిరేకించాలి

మతాల వారీగా ప్రజలను విడదీయాలనుకున్న బిజెపి తన ప్రణాళికకు అభివృద్ధి లేదా గుజరాత్ నమూనాలను ఎన్నికల సందర్భంగా ఒక ముసుగుగా వాడుకుంది. బిజెపి అధికారంలోకి రావటంతో భారత దేశం ఒక నియంతృత్వ హిందూ రాజ్యంగా మారే ప్రమాదం పొంచి వుంది.

ఆర్ఎస్ఎస్ కు ఉన్న వివిధ అంగాలలో బిజెపి రాజకీయ అంగం. మోడీ పరిపాలన 100రోజులు పూర్తి కాకముందే ఆర్ఎస్ఎస్ ఎజెండా బహిర్గతమవుతోంది. ప్రజలు ఆశపడి ఓట్లేసిన అభివృద్ధి ఎజెండా గాలిలో కలిసిపోతోంది. బిజెపి ప్రభుత్వం అధికారంలోకి రాగానే డీజిల్, వంటగ్యాస్ ధరలు పెంచింది. రైల్వే ఛార్జీలు తీవ్రంగా పెరిగాయి. ప్రభుత్వ బడ్జెట్ పార్లమెంటు కార్యకలాపాలు, నయా సరళీకరణ విధానాలు తిరుగులేని అమలును ప్రతి ఫలించాయి. మోడీ ఎన్నికల క్యాంపెయిన్ కు తోడ్పడిన భారత కార్పొరేట్ కంపెనీలకు అటువంటి విధానాల అమలు లాభిస్తుంది. అత్యధిక లాభాలను గడించేందుకు విదేశీ పెట్టుబడులను విచ్చలవిడిగా అనుమతిస్తున్నది. భారత కంపెనీలకు భారీ రాయితీలు కట్టబెట్టింది.

తన మతతత్వ ఎజెండాను బిజెపి పక్కన పెట్టిందని ఎన్నికల సందర్భంగా కొంతమంది వాదించారు. అటువంటి వారి ఆశలు కల్లలవుతున్నాయి. అప్పుడే మోడీ ప్రభుత్వంలోని కేంద్ర మంత్రులు జమ్మూ కాశ్మీర్ కు ప్రత్యేక ప్రతిపత్తిని కల్పించిన ఆర్టికల్ 370ని రద్దు చేయాలని, పౌరులందరికీ ఒకే పౌరస్మృతి ఉండాలనీ, అయోధ్యలో వివాదాస్పద స్థలంలో రామాలయం కట్టాలని మాట్లాడుతున్నారు. బిజెపి అధికారంలోకి రావటంతో హిందూ రాష్ట్ర వ్యవస్థాపన ప్రారంభమయిందని గోవా రాష్ట్ర బిజెపి ప్రభుత్వంలోని ఒక మంత్రి వ్యాఖ్యానించారు.

క్రింది స్థాయిలో చూసినప్పుడు దేశంలో మత ఉద్రిక్తతలు తీవ్రం కావడంలో ఇది కనపడుతుంది. కొన్ని ప్రాంతాల్లో జరిగిన అల్లర్లలో అమాయక ప్రజలు చనిపోయారు. ఎన్నికల ప్రక్రియ కొనసాగుతున్న సమయంలోనే ఉత్తరప్రదేశ్ రాష్ట్రంలోని ముజఫర్ నగర్ లో జరిగిన అల్లర్లలో అనేకమంది హత్యగావించబడ్డారు. 50వేల మందికి పైగా ప్రజలు నిరాశ్రయులయ్యారు. 2013లో దేశంలో మత సంబంధిత దౌర్జన్యకర ఘటనలు 8223 జరిగాయని భారత హోం మంత్రిత్వశాఖ గణాంకాలు తెలియజేస్తున్నాయి.

ఒక్క ఉత్తరప్రదేశ్ రాష్ట్రంలోనే వాటిలో 247 ఘటనలు జరిగాయి. ఇక్కడే మొత్తం 80 లోక్ సభ సీట్లలో బిజెపి 71 సీట్లను, దాని మిత్రులు 2 సీట్లను గెల్చుకున్నాయి. 2014 ఏప్రిల్ - జూన్ మాసాల మధ్య దేశంలో 149 మత ఘర్షణలు చోటు చేసుకున్నాయి. ఎన్నికలు జరగబోతున్న మహారాష్ట్ర మత ఘర్షణల్లో రెండో స్థానంలో నిలిచింది.


పార్లమెంటు ఎన్నికలు జరిగి మే 16న కేంద్రంలో నూతన ప్రభుత్వం ఏర్పడిన మొదటి రెండు వారాల్లో ఉత్తరప్రదేశ్ ఒక్క రాష్ట్రంలోనే 605 మత ఘర్షణలు జరిగాయి. వీటిలో అధిక భాగం ఉప ఎన్నికలు జరగబోతున్న 12 నియోజకవర్గాల్లో జరిగాయి. 10 అసెంబ్లీ ఉప ఎన్నికలు జరగబోతున్న బీహార్ రాష్ట్రంలో కూడా అటువంటి సంఘటనలు జరిగినట్లు వార్తలు వచ్చాయి. సాధారణ ఎన్నికలు అయిపోయి కేంద్రంలో ప్రభుత్వాన్ని ఏర్పాటు చేసిన తర్వాత తన ఎన్నికల నినాదం అయిన “మంచి దినాలు రాబోతున్నాయి” ని పక్కకు పెట్టింది. భవిష్యత్లో మరింత ఎన్నికల లబ్ధిని పొందేందుకు ఆర్.ఎస్.ఎస్. లక్ష్యమైన మత విభజన ఎజెండాను బిజెపి అమలు చేస్తోంది.

మత ఉద్రిక్తతలు పెంచటానికి సామాజిక విభజన కూడా చోటు చేసుకుంటున్నది. ముజఫర్ నగర్ ఘర్షణలు జూట్ కులస్తులు ముస్లింలతో ఘర్షణ పడేలా చేశాయి. సహరాన్ పూర్ ఘర్షణలు సిక్కులను ముస్లింలతో ఘర్షణ పడేలా చేశాయి. ఉప ఎన్నికల సమయంలో దళితుల మద్దతును సంపాదించేందుకు ప్రయత్నం చేస్తున్నది. 1980వ దశకం రెండో సగభాగంలో బిఎస్పి వ్యవస్థాపకులైన కాన్పీరామ్ ముస్లింలు మరియు దళితులను ఒకే గొడుగు కింద ఐక్యం చేశారు. తర్వాత బిఎస్పి రాష్ట్ర ప్రభుత్వం కూడా ఏర్పడింది. పశ్చిమ ఉత్తర ప్రదేశ్ లో తన ఎన్నికల ప్రయోజనాల కోసం బిజెపి ఈ ఐక్యతను విచ్ఛిన్నం చేస్తున్నది. సామాజిక సామరస్యానికి విఘాతం కలిగితే విపత్కర పరిణామాలు సంభవిస్తాయి. దేశ ప్రజల ఐక్యతకు, సమగ్రతకు హాని కలుగుతుంది. తన రాజకీయ, ఎన్నికల ప్రయోజనాల కోసం అటువంటి సామరస్యతకు నష్టం చేయడానికి బిజెపి, ఆర్ఎస్ఎస్ లు పశ్చాత్తాపపడవు. ఇటువంటి ప్రయత్నాలు నిరంతరంగా కొనసాగుతాయని ఆర్ఎస్ఎస్ నాయకుల రెచ్చగొట్టుడు ఉపన్యాసాల ద్వారా తెలిసిపోతున్నది.

ముస్లింలు గుజరాత్ 2002ను మర్చిపోవచ్చేమో గానీ, గత సంవత్సరంలో జరిగిన ముజఫర్ నగర్ అల్లర్లను మాత్రం గుర్తుంచుకుంటారని ఒక విశ్వహిందూ పరిషత్ నాయకుడు ఇండోర్ లో హెచ్చరించారు. “మీరు కనుక హనుమంతుని తోకకు నిప్పంటిస్తే లంక తగలబడిపోతుందం”టూ హెచ్చరించారు. ఇటీవల ముగిసిన పార్లమెంటు ఎన్నికల్లో ముస్లింలకు వ్యతిరేక ఫలితాలొచ్చాయని మరో విశ్వహిందూ పరిషత్ నాయకుడన్నారు.

ప్రమాద ఘంటికలు స్పష్టంగా ఉన్నాయి. ప్రతి దేశ భక్తి పౌరుడు పరిస్థితి పట్ల స్పందించాలి. మతాల వారీ విభజనను వ్యతిరేకించాలి. సంపద వంతమైన వైవిధ్యపూరితమైన మన సామాజిక ఐక్యతను ఈ విభజన బలహీనపరుస్తుంది. మన శక్తినింతటినీ కూడదీసుకుని అనైక్యతను సృష్టించే ప్రయత్నాలను ప్రతిఘటించాలి.

కార్మిక కర్షక ఐక్య పోరాటాలకు పిలుపునిచ్చిన అఖిల భారత వ్యవసాయ కార్మిక సంఘం 8వ మహాసభలు



ప్రపంచీకరణ సరళీకరణ విధానాల మూలంగా పెరుగున్న అసమానతలు శ్రమదోపిడికి వ్యతిరేకంగా బలమైన కార్మిక - కర్షక ఐక్య ఉద్యమాలు దేశవ్యాప్తంగా పెంచడమే ఏకైక మార్గమని పోరాటాల ఖిల్లా వరంగల్ లో జరిగిన అఖిలభారత వ్యవసాయ కార్మిక సంఘం 8వ మహాసభలు పిలుపునిచ్చాయి. 2014జూలై 30నుండి ఆగస్టు 2 వరకు వరంగల్ నగరంలో జాతీయ మహాసభలు ఉత్సాహంగా జరిగాయి. దేశం నలుమూలను వివిధ పోరాటాలలో కాకలు తీరిన యోధులతో ప్రతినిధుల మహాసభ వ్య.కా.సంఘ నిర్మాత కామ్రేడ్ పుచ్చలపల్లి సుందరయ్య నగర్ లో జరిగినది. 14 రాష్ట్రాల నుండి 830 మంది ప్రతినిధులు, 50 మంది అధితులు, సాహార్థ ప్రతినిధులు పాల్గొన్నారు. అందులో 157 మంది మహిళలు (19శాతం). రెండు తెలుగు రాష్ట్రాల నుండి 217 మంది ప్రతినిధులు హాజరయ్యారు. వీరిలో తెలంగాణ రాష్ట్రం నుండి 115 మంది ఉన్నారు. మొదటి రోజు బహిరంగసభ జరగగా మూడు రోజులు ప్రతినిధుల సభ జరిగింది. ప్రతినిధుల ప్రారంభసభకు ప్రొ||ప్రభాత్ పట్నాయక్, ముగింపు రోజున ఏఐకెఎస్ జాతీయ ఉపాధ్యక్షులు ఎస్.రామచంద్రన్ పిళ్లై ముఖ్యవక్తలుగా పాల్గొని ప్రసంగించారు.

వర్షంలోనూ కదంతొక్కిన వ్యవసాయ కూలీలు

జూలై మాసంలో తెలంగాణ - ఆంధ్రప్రదేశ్ రెండు రాష్ట్రాల్లో భారీ వర్షాలు కురుస్తున్నాయి. అయినా మొక్కవోని ధైర్యంతో జూలై 30న చలో వరంగల్ ను ఉమ్మడి రాష్ట్ర కమిటీలు కల్పి నిర్వహించాయి. మహాసభను జయప్రదం చేయాలని కోరుతూ రాష్ట్రకేంద్రం నుండి 9లక్షల కరపత్రాలు, 1లక్ష పోస్టర్స్, 2లక్షల కూపన్స్, 50వేల స్టిక్కర్స్ తో విస్తృతంగా ప్రచారం చేశారు. రైళ్ళు, బస్సులు, డిసిఎంలు, ఆటోల్లో వర్షాన్ని సైతం లెక్క చేయకుండా కూలీదండు వరంగల్ నడిబొడ్డున కదంతొక్కింది. ఆరుణారణ తోరణాలు, ప్లెక్సీలతో వరంగల్ నగరం ఎరుపెక్కింది.

మధ్యాహ్నం 2.30గం||లకు వరంగల్ రైల్వే స్టేషన్ నుండి బయలుదేరిన బహిరంగసభ ర్యాలీ అగ్రభాగాన అఖిలభారత నాయకత్వం ఉండగా భద్రాచలం నుండి వచ్చిన గిరిజన కళాకారుల దళం, వరంగల్ జిల్లా కెవిపిఎస్ డప్పుల దళం

ఆకర్షణీయంగా నిల్చాయి. భూమి పంచాలి. కూలీ పెంచాలి. ఉపాధిభద్రత కల్పించాలి. శ్రమదోపిడి పోవాలి అనే నినాధాలతో 43,878 మంది వీరనారి ఐలమ్మ బహిరంగసభ వేదిక అయిన అజాంజాహీమిల్ గ్రౌండ్ చేరుకున్నారు. వరంగల్ జిల్లా సమీకరణలో మంచికృషి చేసింది. వ్యవసాయ కార్మిక సంఘం తెలంగాణ అధ్యక్షులు జి.నాగయ్య అధ్యక్షతన జరిగిన బహిరంగ సభలో ముఖ్య అధితిగా త్రిపుర ముఖ్యమంత్రి మాణిక్ సర్కార్, వ్యవసాయ కార్మిక సంఘం రాష్ట్ర నాయకులు తమ్మినేని వీరభద్రం వీరతెలంగాణ పోరాట యోధురాలు మల్లుస్వరాజ్యం అఖిలభారత అధ్యక్ష, కార్యదర్శులు పాటూరు రామయ్య, ఎ.విజయరాఘవన్, తెలంగాణ, ఆంధ్రప్రదేశ్ కార్యదర్శులు బి.వెంకట్, పి.మురళీకృష్ణ ఉపన్యాస సభికుల్లో ఉత్తేజాన్ని నింపాయి.

ఉపాధి రక్షణకై - భూకేంద్రీకరణ బద్ధులకొట్టడానికై

ఉద్యమించండి - మాణిక్ సర్కార్

పనికోసం పోట్టచేత పట్టుకొని కూలీలు వలసలు పోవటం గాని, వ్యవసాయం గిట్టుబాటు ధరలేదని రైతులు ఆత్మహత్యలకు పాల్పడిన ఘటనలు త్రిపురలో లేవని, ఉపాధి భద్రత కల్పనలో త్రిపుర ముందుందని త్రిపుర ముఖ్యమంత్రి మాణిక్ సర్కార్ చెప్పారు. ఉపాధిహామి చట్టం వలన దేశంలో 1698కోట్ల పనిదినాలు లభ్యమైనాయి. దీనికి కేటాయించిన నిధులు 2011-12లో 22.11శాతం, 2012-13లో 33.82 శాతం ఖర్చుకాలేదు. నిరుద్యోగ భృతి 4078మందికి మాత్రమే చెల్లించారు. దేశంలో సం||కు 3కోట్ల మంది ఇళ్ళు వదిలి పనులకు వలసపోతున్నారు. ఇతర రాష్ట్రాల్లో జాబ్ కార్డులున్న కుటుంబాలకు 40,50 రోజులు మాత్రమే పని ఇస్తుండగా త్రిపురలో 86 రోజులు పని, మున్సిపాలిటీల్లో 50 రోజులు పని సొంత ఖర్చుతో చూపుతున్నా మన్నారు. దీన్ని నీరుగార్చుటకు బిజెపి ప్రయత్నిస్తుందన్నారు. దీనిని రక్షించుకోవడం కోసం ఐక్య ఉద్యమాలకు పూనుకోవా లన్నారు.

సరళీకరణ విధానాల మూలంగా భూమి కేంద్రీకరణ పెరిగిందని 10శాతం గ్రామీణ సంపన్నుల చేతుల్లో 50.2శాతం భూమి ఉండగా, దిగువ 50శాతం పేదల చేతుల్లో 1శాతం మాత్రమే ఉన్నది. 1987 -89 మధ్యకాలంలో 35శాతంగా ఉన్న భూమిలేని పేదల సంఖ్య 2011-12 నాటికి 49శాతానికి పెరిగింది. దేశంలో 1990-91 నుండి 2006-07 మధ్య 67.50లక్షల ఎకరాల సాగుభూమి వ్యవసాయేతర రంగాలకు మళ్ళింది. దీని వలన నిత్యావసర వస్తువులకొరతతో పాటు ధరలు ఆకాశాన్నంటుతున్నాయన్నారు. దేశంలో శ్రమజీవులు 46.5కోట్లు ఉండగా అందు 43.7కోట్లు అసంఘటిత రంగంలో ఉన్నారు. ఇందులో 24.6కోట్లు వ్యవసాయరంగంలో ఉండగా వీరిలో మహిళా శ్రామికులు 60శాతంగా ఉన్నారు. వీరికి కూలి రేట్లు

చాలా తక్కువ కనీసవేతన చట్టాలు కూడా అమలు కావడంలేదు. భూమిలేని నిరుపేదలను ఐక్య ఉద్యమాల ద్వారా సమీకరించి భూస్వాములు, కార్పోరేట్స్ చేతుల్లో కేంద్రీకృతమైన భూమి ఆక్రమణకు సిద్ధమవ్వాలన్నారు. త్రిపురలో వామపక్ష ప్రభుత్వం 98 శాతం అసైన్డ్ భూములకు (4.25 లక్షల ఎకరాలు) నీటి వసతి కల్పించింది. ఎస్సి, ఎస్టిలకు పూర్తి భద్రత కల్పిస్తోంది. దేశంలో 2013 ఆగస్టు 15 నుంచి ఆహార భద్రతా చట్టాన్ని అమలు పరచిన తొలి రాష్ట్రంగా ఉంది కాగా ప్రతికుటుంబానికి 35 కిలోల బియ్యం రెండు రూ॥లకే ఇస్తున్నారు. వచ్చే అక్టోబరు నుంచి ఐదుగురు దాటిన కుటుంబానికి తలకు 5 కిలోల చొప్పున అదనంగా బియ్యం ఇస్తామని చెప్పారు.

దళిత భూపంపిణీపై స్పష్టమైన విధానం ప్రకటించాలి- తమ్మినేని వీరభద్రం

తెలంగాణ రాష్ట్రంలో భూమిలేని దళితులకు 3ఎకరాలను ఇస్తామన్న టిఆర్ఎస్ ప్రభుత్వ భూపంపిణీపై స్పష్టమైన విధానాన్ని ప్రకటించాలని వ్య.కా.స రాష్ట్ర నాయకులు తమ్మినేని వీరభద్రం డిమాండ్ చేశారు. ప్రభుత్వం భూమికొని దళితులకు పంచటం కాదని పెద్దల చేతుల్లో ఆక్రమణకు గురైన భూమి ఎంత? ప్రభుత్వ- దేవదాయ, చెరువుశిఖం, బంజరు భూములు ఎన్ని ఎకరాలున్నాయో సర్వే చేసి బహిరంగ ప్రకటన చేయాలని, ఎస్సీ, ఎస్టీ సబ్ప్లాన్కు రూల్స్ రూపొందించాలని, ఎస్సీ, ఎస్టీ కమీషన్కు చైర్మన్, సభ్యులను నియమించాలని కోరారు.

ఎక్కడ భూమి ఉంటే అక్కడ జెండా పాతుతాం-మల్లు స్వరాజ్యం

పేదలకు సాగు భూమి, ఇండ్లస్థలాలు ఇవ్వడానికి భూమి లేదంటున్న ప్రభుత్వం కంపెనీలకు ఎలా కట్టబెడుతుందో చెప్పాలని, ప్రభుత్వం భూమి ఇవ్వకుంటే ప్రభుత్వ భూమి ఎక్కడవుంటే అక్కడ జెండాపాతుతామని హెచ్చరించారు.

అనుభవాలు గుణపాఠాలే భవిష్యత్ ఉద్యమానికి నాందిగా కార్యదర్శి రిపోర్టు :

రెండోరోజు అట్టహాసంగా నందనగార్డెన్లో ప్రతినిధుల సభ ప్రారంభమైనది. ప్రారంభసభ సూచికంగా సంఘం జెండాను అఖిలభారత అధ్యక్షులు పాటూరు రామయ్య ఎగురవేశారు. ఆధ్యక్షవర్గం, తీర్మానాలు, అర్హతల, స్టీరింగ్ కమిటీలను ప్రధాన కార్యదర్శి ప్రతిపాధించగా ప్రతినిధులు ఎకగ్రీవ ఆమోదం తెలిపారు. ప్రారంభ సభ కంటే ముందు వివిధ ఉద్యమాలలో మరణించిన వారికి, అమరవీరులకు ప్రతినిధుల మహాసభ ఘనమైన నివాళును అర్పించింది. ప్రముఖ ఆర్థికవేత్త ప్రొ॥ ప్రభాత్ పట్నాయక్ ప్రారంభ ఉపన్యాసం చేశారు. అనంతరం ఆలిండియా కార్యదర్శి కార్యకలాపాల, నిర్మాణ నివేదికను 3భాగాలుగా ప్రవేశపెట్టారు. మొదటి భాగంలో వ్యవసాయరంగంలో వస్తున్న పరిణామాలు, వ్యవసాయ కార్మికులపై ప్రభావం, రెండవ భాగంలో కార్యకలాపాలు, మూడవ భాగంలో కర్తవ్యాలు పేర్కొన్నారు. కార్యదర్శి నివేదిక అనేక ఉద్యమ అనుభవాలు, గుణపాఠాల ఆధారంగా భవిష్యత్ కర్తవ్యాలను వివరించారు. అనంతరం ప్రతినిధులు రాష్ట్రాల వారీగా విడివిడిగా చర్చలు జరిపారు. మన

అనుభవాలు, లోపాలను నివేదిక గుర్తుచేసింది. తెలంగాణ రాష్ట్రం నుండి కార్యకలాపాల రిపోర్టును ఎల్.కమల్ రాజు, నిర్మాణ రిపోర్టును ఎ.రాములు, ఆంధ్రప్రదేశ్ నుంచి నిర్మాణ రిపోర్టు టి.క్రాంతికిరణ్, కర్తవ్యాలను పి.హనుమంతరావు గార్లు ప్రవేశపెట్టారు. దేశవ్యాపితంగా వ్యవసాయకార్మిక సంఘం బలపడాల్సిన అవసరాన్ని నివేదికలో పేర్కొన్నారు. తీర్మానాల కమిటీ అనేక అంశాలపై తీర్మానాలను సభముందుంచారు. కార్యదర్శి నివేదికను, తీర్మానాలను, అర్హతపత్రాల రిపోర్టును సభ ఆమోదానికి పెట్టగా ప్రతినిధులు ఏకగ్రీవంగా ఆమోదించారు. ఈ మహాసభలో సిఐటియు, ఎఐకెఎస్, ఐద్య, ఎస్ఎఫ్ఐ, సిపిఐ వ్యవసాయకార్మికసంఘం ప్రతినిధులు సౌహార్దసందేశాలిచ్చారు.

కార్మిక - కర్షక ఐక్యతకు నిలువటద్దం సిఐటియు-ఇతర ప్రజా సంఘాలు:

సిఐటియు తెలంగాణ కమిటీ ప్రారంభంనుండి మహాసభల జయప్రదానికి మంచి కృషి చేసింది. తెలంగాణా వ్యాప్తంగా అన్ని జిల్లాల్లో కార్మిక-కర్షక ఐక్యతను కోరుతూ సదస్సులు పెట్టారు. అసంఘటిత కార్మికుల నుండి కూపన్స్ ద్వారా ఆర్థిక సహకార నిధులను రూ॥3.50లక్షలు సేకరించి ఇచ్చారు. బహిరంగ సభకు సమీకరణ చేసారు. రాష్ట్ర నాయకత్వం అంతా మహాసభ నిర్వహణలో పూర్తిగా పాల్గొన్నారు. ఎస్ఎఫ్ఐ, కెవిపిఎస్, యన్పిఆర్డి, వృత్తీసంఘాల బాధ్యుల వివిధ కమిటీల నిర్వహణలో కీలక బాధ్యతలు తీసుకోని పనిచేశారు. వరంగల్ జిల్లాలో అన్ని సంఘాలు వాలింటీర్స్ గా పనిచేశారు. వీరి కృషి అభినందనీయమైనది.

ఆకట్టుకున్న కళారూపాలు :

ప్రజానాట్యమండలి కళారూపాలు కెవిపిఎస్ దళాల భద్రాచలం గిరిజన కళారూపాలు ఉత్తేజాన్నిచ్చాయి. గిరిజన వృత్తాలు వీరతెలంగాణ సాయుధ పోరాట కళారూపం వీధినాటకాలు ప్రతినిధులను పురప్రముఖులకు ప్రత్యేక ఆకర్షణగా నిల్చాయి. వీరి కృషికి కళాభివందనాలు.

కూలోల్ల ఆదరణ - భవిష్యత్ ఉద్యమానికి స్ఫూర్తి:

తమ భవిష్యత్ ఉద్యమ కర్తవ్యాల కోసం జరుగుతున్న మహాసభలన విజయవంతానికి మేము సైతం సహకరిస్తామంటూ వ్యవసాయ కూలీలు, ఉపాధి కూలీలు, మేట్లు తమ రోజువారీ తనంలో కొంతభాగంను 15 లక్షల కుటుంబాల నుండి అందించడం భవిష్యత్ ఉద్యమాల పట్ల వారికున్న విశ్వాన్ని సాటింది.

ఏకగ్రీవంగా ఆఫీస్ బేరర్లు - కార్యవర్గం - కౌన్సిల్ ఎన్నిక:

15 మందితో ఆఫీస్ బేరర్లు, 51మందితో సెంట్రల్ వర్కింగ్ కమిటీ, 131 మందితో కౌన్సిల్ సభ్యులేండాని ప్రధాన కార్యదర్శి సంఖ్యను ప్రతినిధుల సభముందు ప్రతిపాధించగా, సభ్యులు ఏకగ్రీవంగా ఆమోదం తెలిపారు. నూతన ఆలిండియా అధ్యక్షులుగా కా॥ తిరువనక్కరును తమిళనాడు, ప్రధాన కార్యదర్శిగా ఎ.విజయ రాఘవన్ ఎన్నికైనారు.

* - బి. ప్రసాద్, రాష్ట్ర కార్యదర్శితెలంగాణ వ్యవసాయకార్మిక సంఘం

మీకు తెలుసా ?

భారతదేశంలో నల్లడబ్బు

స్థూల జాతీయోత్పత్తి విలువలో నల్లడబ్బు శాతం (సరాసరి)

దశకం	మొదటి అంచనా	రెండో అంచనా
1980 వ దశకం	45.1	44.9
1990 వ దశకం	61.9	57.8
2000 వ దశకం	73.5	71.8

రియల్ ఎస్టేట్ ఒప్పందాలలో లెక్కలో చూపని డబ్బు

సంవత్సరం	నగరం	శాతం
2010	న్యూఢిల్లీ	78.4
2010	కొల్కత్తా	49.4
2011	బెంగళూరు	50.4


నల్లడబ్బు పుట్టుక

- 5,68,879 కోట్ల రూపాయల నల్లడబ్బు రియల్ ఎస్టేట్ ఒప్పందాల ద్వారా సృష్టి అయింది.
- 11,910 కోట్ల రూపాయలు ప్రజా పంపిణీ వ్యవస్థ తాలూకా కిరోసిన్ ను డీజిల్ లో కలపటం ద్వారా 2011-12లో లెక్కలో చూపిన ఆదాయం పొందారు.
- 5,953 కోట్ల రూపాయలు వృత్తి విద్యా కోర్సులకు గాను మేనేజ్మెంట్ కోటా క్రింద ప్రయివేటు కాలేజీల కేపిటేషన్ ఫీజు వసూలు చేశాయి.
- 10.32% 2001-10 మధ్యన సరాసరిగా జిడిపిలో 10.32 శాతం ఖనిజాలను దోచుకోవడం ద్వారా లెక్కలోకి చూపని ఆదాయం వచ్చింది.

ప్రభుత్వ వ్యయంలో విద్యారంగం స్థానం

దేశం	మొత్తం ప్రభుత్వ వ్యయంలో విద్యా వాటా (శాతం)	స్థూలజాతీయోత్పత్తిలో విద్యా వాటా (శాతం)
ధాయిలాండ్	31.5	7.6
దక్షిణ ఆఫ్రికా	20.6	6.6
మెక్సికో	19.6	5.2
అర్జెంటీనా	15.3	6.3
బ్రెజిల్	14.6	5.8
భారత్	11.3	3.4


(ప్రపంచ బ్యాంకు నివేదిక)



తెలంగాణ వైద్య ఆరోగ్యశాఖ డైరెక్టర్ డా॥ సాంబశివరావు గారికి అభినందనలు తెలుపుతూ వినతిపత్రం సమర్పించారు.

ఈ కార్యక్రమంలో తమిళనాడు యునైటెడ్ మెడికల్ & హెల్త్ ఎంప్లాయిస్ యూనియన్ రాష్ట్ర అధ్యక్షులు కె.యాదానాయక్,

ప్రధాన కార్యదర్శి కె.బలరాం, సహాయ కార్యదర్శులు ఎం.డి.ఫసుయోద్దీన్, జగదీష్, వీరయ్య, తదితరులు పాల్గొన్నారు.



వరంగల్ లో జరిగిన వ్యవసాయ కార్మిక సంఘం అఖిల భారత మహాసభల సందర్భంగా సివిటియు తెలంగాణ రాష్ట్ర కమిటీ తరపున వ్యవసాయ కార్మిక సంఘానికి రూ.3,50,000/-లు సంఘీభావ నిధి చెక్కును అందచేస్తున్న సివిటియు నాయకులు



కా॥ ఇందుకూరి జనార్థన్ రెడ్డి

జననం : జనవరి 2, 1939 మరణం : జూలై 29, 2014

నెల్లూరు జిల్లా



కా॥ఎం.సూర్యనారాయణ

జననం : జూలై 1, 1975 మరణం : ఆగస్టు 7, 2014

విశాఖపట్టణం



KLVO 2A487

తెలంగాణ మున్సిపల్ వర్క్స్ & ఎంప్లాయిస్ యూనియన్

రోజు ప్రత్యేక సమావేశం

2014, సెప్టెంబర్ 11, 12 - హైదరాబాద్

సెప్టెంబర్ 11న

తొలిసారి ప్రదర్శన

ఉదయం 10.30 గంటలకు
సుందరయ్య పార్క్ నుండి
ఇందిరా పార్క్ వరకు

బహిరంగసభ

ఇందిరా పార్క్ వద్ద

CITU

తెలంగాణ యూనియన్ రాష్ట్ర కమిటీ

కమర్ ఆలీ, అధ్యక్షులు

పాలడుగు భాస్కర్, ప్రధాన కార్యదర్శి





మనసు ఫౌండేషన్
పుస్తకాల పరిశీలనాపట్టిక

పుస్తకం సంఖ్య	KM101A487
పుస్తకం పేరు	సాంకేతికత మనసు
తారీఖు	28/8/23
ముందు అట్ట	yes
వెనుక అట్ట	yes
మొత్తం పేజీలు	37
పెద్ద సైజు పేజీలు	no
ఖాళీ పేజీలు	no
లేని పేజీలు	no
తయారు చేసినది	sandhya
పేజీలు విడదీసినది	sandhya
స్కాన్ చేసినది	mounika
పరీక్ష చేసినది	prathyusha
పేజీలు సరిచూసినది	
బైండింగు చేసినది	
ప్యాకింగు చేసినది	
స్కాన్ చెయ్యబడింది	
తప్పులు	
పరిస్థితి	no good